

चाँदी की डिबिया

कथात्

जॉन गॉल्सवर्दी के "Silver Box"
का अनुवाद

अनुवादक

श्रीयुत् प्रेमचन्द जी, बी० ए०

प्रयाग

हिन्दुस्तानी एकेडेमी, यू० पी०

१९३०

Published by
THE HINDUSTANI ACADEMY, U. P.,
Allahabad.

मूल्य द्वाँई रुपये

Printed by Dildar Ali
at the HINDUSTAN PRESS,
3, Prayag Street, Allahabad.

निवेदन

हिन्दोस्तानी पकेडेमी ने पच्छिमी नाटक लिखनेवालों के अच्छे अच्छे ड्रामों के अनुवाद छापने का प्रबंध किया है। उद्देश्य यह है कि हमारे देश के लोगों को नये युग के नाटकों के पढ़ने का आनंद मिले। इसमें संदेह नहीं कि हिन्दी और उर्दू में नाटकों की कमी नहीं, लेकिन हमारे नाटकों में विचारों की तरतीब, घटनाओं के क्रम और भावों के वर्णन में कमी है। इसका हमें खेद है। हिन्दोस्तान को यूनान की तरह इस बात का गौरव है कि इसने नाटक को उत्पन्न किया और उसे उन्नति दी। उस समय के बाद सैकड़ों साल योरुप और हिन्दोस्तान में नाटक की कला मुर्दा हालत में रही। लेकिन योरुप के नये जन्म (Renaissance) में नाटक में भी जान आई और इंगलिस्तान, फ्रांस और और देशों में ऊँचे दर्जे के नाटक लिखनेवाले पैदा हुए। उन्होंने ऐसे मारके के ड्रामे रचे कि सारे संसार में उनकी धूम मच गई। किन्तु शेक्सपीयर के मरने पर ड्रामे की बस्ती सूनी सी हो गई और तीन सौ बरस के सभ्राटे के बाद उन्नीसवीं सदी में इसमें फिर चहल

पहल शुरु हुई। नये ड्रामे का अग्रगुण नारचे का मशहूर नाटक लिखनेवाला हेनरिक इब्सेन (Henrik Ibsen) हुआ। बरनार्ड शाँ, गाल्सवर्दी और दूसरे लेखकों ने इंगलिस्तान में और ग्रोयू, हाऊप्टमैन इत्यादि ने फ्रांस और जर्मनी में इस के कदमों पर चल कर जस कमाया।

उन्नीसवीं सदी में योरुप की जातियों में बड़ी भारी तन्दीली हुई जिसका गहरा असर उनके समाज, रहन सहन के ढंग, कला और व्यापार के तरीके और मुल्क के संगठन और प्रबंध पर पड़ा। मनुष्य की जिन्दगी का कोई पहलू इस प्रभाव से न बचा। आजादी, समता, और देशप्रेम के भावों ने लोगों के दिलों को पलट दिया। सच तो यह है कि ऐसे ज़माने बहुत कम हुए हैं जिनमें मनुष्य और समाज के जीवन में जोरों की उलट फेर हुई हो।

हर एक आन्दोलन में नये, पुराने, गुजरे हुए, और आनेवाले ज़माने का संघर्ष होता है। बात यह है कि जब परिवर्तन की चाल तेज़ होती है और संघर्ष की दशा विकट, तो हमारे भावों में बेचैनी पैदा होती है और वह प्रगट होने की राह ढूँढ़ते हैं। न दबनेवाले भाव भड़क उठते हैं, लिखनेवाले का दिल टेस खाता है और यह

मजबूर होता है कि आत्मा को क्लेश देनेवाले संकट को ड्रामे के रूप में प्रगट करे। इसी लिए नाटक समाज के जीवन का दर्पण है जिसमें संघर्ष की सुरतें दिखाई देती हैं। उन्नीसवीं सदी में मनुष्य का मान इस बात को नहीं सह सकता था कि उसके पैर पुरानी बेड़ियों से जकड़े रहें। अपने गौरव का नया अनुभव उसको आज़ादी और सभ्यता की नई राहों पर चलाता है और उसके मन में नई रस्मों, नये रिवाजों और जीवन के नये ढंगों की इच्छा पैदा होती है। इन्हीं की छाया उसके ड्रामे में नज़र आती है।

हिन्दोस्तान के हृदय में भी आज कुछ ऐसे ही विचार और भाव हिलोर ले रहे हैं। हमारे जीवन में भी एक अद्भुत हलचल है जो योरुप की उन्नीसवीं सदी के परिवर्तन से कहीं अधिक है। यहाँ भी नये और पुराने युग के संघर्ष ने भयानक रूप धारण किया है। इस खींचतान का असर रीति रिवाज पर, धर्म पर, समाज पर, यहाँ तक कि जीवन के सभी अंगों पर दिखाई पड़ता है। यह कैसे मुमकिन है कि इससे दिलों में उमंग, लहू में जोश पैदा न हो, और भावुक लेखकों के तड़पते दिल आत्मा की बेकली को प्रगट करने के लिए नाटक को अपना साधन न बनाएँ।

हम चाहते हैं कि हमारे नाटक लिखनेवाले इन ड्रामों की तरफ ध्यान दें और हमारे देश के रहनेवाले इनमें दिलचस्पी लें। यह तो सब मानेंगे कि आदमी योरुप के हों या एशिया के—आदमी हैं। रीति रिवाज के भीने परदे इनमें कितना ही अंतर क्यों न बना दें लेकिन वे ही भाव, वे ही विचार, सब कहीं मौजूद हैं। यदि योरुप के ड्रामे हिन्दोस्तानी भाषा में उपस्थित किये जायँ क्या यह सम्भव नहीं कि इनको देख कर हमारे देस में बरनार्ड शाँ, गाल्सवर्दी, मेज़फील्ड सरीखे नाटक लिखने वाले पैदा हों।

हम यह नहीं कहते कि यह अनुवाद मुहाविरे और भाषा की दृष्टि से निर्दोष हैं। इनमें गलतियें हो सकती हैं। बात यह है कि अभी हमारे ड्रामे नाटक की भाषा से अनजान से हैं और इनमें सुधार की बड़ी ज़रूरत है। हम आशा करते हैं कि यह अनुवाद इस कमी के पूरा करने के उपयोगी काम में सहायक होंगे।

तारार्चंद

मंत्री,

हिन्दोस्तानी एकेडेमी, संयुक्त प्रांत।

पात्र सूची

ज्ञान बार्थिविक—मेम्बर पार्लिमेंट, धनी और लिबरल दल का	
मिसेज़ बार्थिविक	उसकी स्त्री
जैक बार्थिविक	उनका बेटा
रोपर	उनका बक़ील
मिसेज़ जोन्स	उनकी नौकरानी
मारलो	उनका खिदमतगार
होलर	उनकी खिदमतगारिन
जोन्स	मिसेज़ जोन्स का शौहर
मिसेज़ सेडन	घर की मालकिन
स्नो	जासूस
पुलीस मैजिस्ट्रेट	
एक अपरिचित स्त्री	
दो छोटी अनाथ लड़कियां	
लिवेन्स	उन लड़कियों का बाप
दारोगा	
मैजिस्ट्रेट का क्लर्क	
अर्दली	
पुलीस के सिपाही, क्लर्क और अन्य दर्शक	

समय—वर्तमान । पहले दो अंकों की घटना ईस्टर-ट्रयुअडे को होती है । तीसरे अंक की घटना ईस्टर-वेंसडे (बुध) को ।

अंक १ । दृश्य पहला—राकिंहम गेट, जान बारथिविक का भोजनालय

दृश्य दूसरा वही

दृश्य तीसरा वही

अंक २ । दृश्य पहला . . . जोन्स का घर मरथर स्ट्रीट

दृश्य दूसरा . . . जॉन बारथिविक का भोजनालय

अंक ३ । दृश्य पहला लंदनका पुलिस कोर्ट

अंक १

दृश्य १

परदा उठता है, और वार्थिविक का नए ढंग से सजा हुआ बड़ा खाने का कमरा दिखाई देता है। खिड़की के परदे खिंचे हुए हैं। बिजली की रौशनी हो रही है। एक बड़ी गोल खाने की मेज़ पर एक तश्तरी रखी हुई है, जिसमें बिस्की, एक नलकी और एक चाँदी की सिगरेट की डिब्बियाँ हैं। आधी रात गुज़र चुकी है।

वज़ार दक्कानाहर कुछ हल चल सुनाई देती है। दरवाज़ा भोंके से खुलता है; जैक वार्थिविक कमरे में इस तरह आता है, मानो गिर पड़ा हो। वह दरवाज़े का कुण्डा पकड़कर खड़ा सामने देख रहा है और आनन्द से मुसकुरा रहा है। वह शाम के कपड़े पहिने हुए है, और वह हैट लगाए हुए है जो तमाशा देखते वक्त लगाई जाती है। उसके हाथ में एक नीले रंग का मखमल का ज़नाना बटुआ है। उसके लड़कोंधे चेहरे पर ताज़गी झलक रही है। डाढ़ी और मूँछ सुड़ी हुई है। उसके वाज़ू पर एक ओवरकोट लटक रहा है।

जैक

अहा ! मैं मज़े से घर पहुँच गया—

[विवाद के भाव से]

कौन कहता है, कि मैं बिना मदद के दरवाजा
नहीं खोल सकता था ?

[वह लड़खड़ाता है, बटुए को फुलाता हुआ
अन्दर आता है। एक ज़नाना रूमाल और
लाल रेशम की थैली गिर पड़ती है।]

खूब भाँसा दिया—सभी चीज़ें गिरी पड़ती हैं।
कैसा चकमा दिया है चुड़ैल को, उसका बेग
साफ़ उड़ा लाया,

[बटुए को फुलाता है।]

खूब भाँसा दिया,

[चाँदी की डिविया से एक सिगरेट निकाल
कर मुँह में रख लेता है।]

उस गधे को कभी कुछ नहीं दिया !

[अपनी जेब टटोलता है और एक शिलिङ्ग बाहर निकालता है । वह उसके हाथ से छूटकर गिर पड़ती है, और लुढ़क जाती है । वह उसे खोजता है ।]

इस शिलिंग का बुरा हो !

[फिर खोजता है ।]

एहसान को भूलना नीचता है ! मगर कुछ भी नहीं,

[वह हँसता है]

मैं उससे कह दूँगा कि मेरे पास कुछ भी नहीं है ।

[वह दरवाज़े से रगड़ता हुआ निकलता है, और दालान से होता हुआ, ज़रा देर में लौट आता है । उसके पीछे-पीछे जोन्स आता है, जो नशे में तूर है । जोन्स की उम्र लगभग तीस साल है । गाल पिचके हुए, आँखों के गिर्द गड्ढे पड़े हुए, कपड़े फटे हुए हैं, वह इस तरह ताकता है जैसे बेकार हो और पिछलगु की भाँति कमरे में आता है ।]

जैक

शिः और चाहे जो कुछ करो मगर शोर मत करना ।
दरवाज़ा बन्द कर दो और थोड़ी-सी पियो ।

[बड़ी गंभीरता से ।]

तुमने मुझे दरवाज़ा खोलने में मदद दी—मगर मेरे पास कुछ है नहीं। यह मेरा घर है, मेरे बाप का नाम वार्थिविक है—वह पार्लिमेंट का मेम्बर हैं उदार—मेम्बर है । यह मैं तुमसे पहिले ही बता चुका । थोड़ी—सी पियो

[वह शराब ढालता है, और पी जाता है ।]

मुझे नशा नहीं है,

[सोफा पर लेटकर ।]

कोई हर्ज नहीं । तुम्हारा क्या नाम है ? मेरा नाम वार्थिविक है, मेरे बाप का भी यही नाम है; मैं भी लिबरल हूँ ।—तुम क्या हो ?

जोन्स

[भारी तेज़ आवाज़ में ।]

मैं तो पक्का 'अनुदार' हूँ । मेरा नाम है जोन्स । मेरी बीबी यहाँ काम करती है; वह मज़दूरनी है, यहाँ काम करती है ।

जैक

जोन्स ?

[हँसता है ।]

एक दूसरा जोन्स मेरे साथ कॉलेज में पढ़ता है ।

मैं खुद साम्यवादी नहीं हूँ । मैं लिबरल हूँ ।—

दोनों में बहुत कम अन्तर है । क्योंकि लिब-

रल दल के सिद्धान्त ही ये हैं । हम सब

क्रानून के सामने बराबर हैं—वेहदी बात

है, बिल्कुल बाहियात,

[हँसता है ।]

मैं क्या कहने जा रहा था । मुझे थोड़ी सी विहस्की दो ।

[जोन्स उसे विहस्की देता है, और नलकी से

पानी का छीटा मारता है ।]

मैं तुमसे यह कहने जा रहा था, कि मेरी उससे

तकरार हो गई ।

[बटु को फुलाता है ।]

थोड़ी सी पीलो जोन्स—तुम्हारे बगैर यह काम ही

न हो सकता—इसी से मैं तुम्हें पिशा रहा हूँ ।

अगर कोई जान भी जाय, कि मैंने उसके रुपये उड़ा दिए, तो क्या परवा । चुड़ैल !

[सोफा पर पैर रख लेता है ।]

शोर मत करो और जो चाहे सो करो । शराब उँडेलो और खूब डटकर पियो । सिगरेट लो, जो चाहे सो लो । तुम्हारे वग़ैर वह हरगिज़ न फँसती ।

[आँखें बन्द करके ।]

तुम टोरी हो, मैं खुद लिबरल हूँ, थोड़ी-सी पियो ।—मैं बड़ा बाँका आदमी हूँ ।

[उसका सिर पीछे की तरफ़ लटक जाता है, वह मुसकुराता हुआ सो जाता है, और जोन्स खड़ा होकर उसकी तरफ़ ताकता है; तब जैक के हाथ से गिलास छीनकर पी जाता है । वह बटुए को जैक की कमीज़ के सामने से उठा लेता है । उसे रोशनी में देखता है और सूँघता है ।]

जोन्स

जब्रा किसी अच्छे आदमी का मुँह देखकर उठा था ।

[जैक के सामने की जेब में उसे दू स देता है]

जैक

[बड़बड़ाता हुआ ।]

चुड़ैल ! कैसा चकमा दिया ।

[जैक चारों तरफ़ कनखियों से देखता है, वह
विहस्की उँडेलकर पी जाता है तब चाँदो की डिबिया
से एक सिगरेट निकाल कर दो एक दम लगाता है,
और विहस्की पीता है फिर उसे बिलकुल होश
नहीं रहता ।]

जोन्स

बड़ी अच्छी-अच्छी चीज़ें जमा की हैं,

[वह ज़मीन पर पड़ी हुई लाल थैली को देखता है ।]

हे माल चढ़िया ।

[वह उसे उँगली से छूता है, किश्ती में रख देता है
और जैक की तरफ़ ताकता है ।]

हे मोटा आसामी ।

[वह आईने में अपनी सूरत देखता है । अपने हाथ उठाकर और उँगलियों को फैलाकर वह उसकी तरफ झुकता है; तब फिर मुट्ठी बाँधकर जैक की तरफ ताकता है, मानो नींद में उसके मुसकुराते हुए चेहरे पर घूँसा मारना चाहता है । एकाएक वह बाकी बची हुई हिस्की ग्लास में उँडेलता है और पी जाता है । तब कपटमय हर्ष के साथ वह चाँदी की डिबिया और थैली उठाकर जेब में रख लेता है ।]

बचा मैं तुम्हें चरका दूँगा । इस फेर में न रहना ।

[गुरगुराती हुई हँसी के साथ वह दरवाज़े की ओर बड़खाता हुआ जाता है । उसका कंधा स्विच से टकरा जाता है, रोशनी बुझ जाती है । किसी बन्द होते हुए दरवाज़े की आवाज़ सुनाई देती है ।]

परदा गिरता है ।

परदा फिर तुरन्त उठता है ।

दृश्य २

[वार्थिविक का खाने का कमरा । जैक अभी तक सोया हुआ है । सुबह की रौशनी परदों से होकर आ रही है । समय साढ़े आठ बजे का है । ह्रीलर जो एक फुर्तीली औरत है, कूड़े की टोकरी लिये आती है । और मिसेज़ जोन्स आहिस्ता-आहिस्ता कोयले की टोकरी लिए दाखिल होती है ।]

ह्रीलर

[परदा उठाकर]

जब तुम कल चली गईं, तो वह तुम्हारा निखट शौहर तुम्हारी टोह में चक्कर लगा रहा था । मैं समझती हूँ, शराब के लिए तुमसे रुपया माँग रहा था । वह आध घंटे तक यहाँ कोने में पड़ा रहा । जब मैं कल रात को डाक लेने गई तो मैंने उसे होटल के बाहर खड़े देखा । अगर तुम्हारी जगह मैं होती, तो कभी

उसके साथ न रहती । मैं कभी ऐसे आदमी के साथ न रहती, जो मुझ पर हाथ साफ करता । मुझसे यह बरदाश्त ही न होता । तुम लड़कों को लेकर क्यों नहीं उसे छोड़ देती हो ? अगर तुम यह बरदाश्त करती रहोगी, तो वह और भी सिर चढ़ जायगा । मेरी समझ में नहीं आता, कि महज़ शादी कर लेने से कोई आदमी क्यों तुम्हें दिक़ करे ।

मिसेज़ जोन्स

[काली आँखें और काले बाल, चेहरा अण्डाकार, आवाज़ चिकनी, नर्म और मीठी । सूरत से सहनशील मालूम होती है । उदासी से बातें करती है । वह नीले रंग का कपड़ा पहिने हुए है और उसके जूते में सूरत हैं ।]

वह आधी रात को घर आया और अपने होश में न था । उसने मुझे जगाया और पीटने लगा । उसे सिर पैर की कुछ ख़बर ही नहीं मालूम होती थी । मैं उसे छोड़ना तो चाहती हूँ, मगर डरती हूँ, न मालूम मेरे

साथ क्या करे । जब वह नशे में होता है,
तो उसके क्रोध का वारापार नहीं रहता ।

दीलर

तुम उसे कौद क्यों नहीं करा देती ? जब तक तुम
उसे बड़े घर न पहुँचा दोगी, तुम्हें चैन न
मिलेगा । अगर मैं तुम्हारी जगह होती, तो
कल ही पुलिस में इत्तला कर देती । वह भी
समझता कि किसी से पाला पड़ा था ।

मिसेज़ जोन्स

हाँ मुझे जाना तो चाहिए, क्योंकि जब वह नशे
में होता है तो मेरे साथ बुरी तरह पेश आता
है । लेकिन वहिन ! बात यह है कि उन्हें
आजकल बड़ा कष्ट है । — दो महीने से घर
बैठे हुए हैं । और यही फ़िक्र उन्हें सता रही
है । जब कहीं मजूरी लग जाती है, तब वह
इतना उजड़ूपन नहीं करते । जब ठाले बैठते
हैं तभी उनके सिर भूत सवार होता है ।

हीलर

अगर तुम हाथ पैर न हिलाओगी, तो उससे गला
न छूटेगा ।

मिसेज़ जोन्स

अब यह दुर्गति नहीं सही जाती; मुझे रात-रात
भर जागते गुज़र जाती है । और यह भी नहीं
है कि कुछ कमाकर लाता हो क्योंकि घर
का सारा बोझ मेरे सिर है । ऐसी-ऐसी
गालियाँ देता है, क्या कहूँ । कहता है कि
तू शुहदों को साथ लिये फिरती है । बिल्कुल
भूठी बात है, मुझसे कोई आदमी नहीं बोलता,
हाँ, वह खुद औरतो के पीछे पड़ा रहता
है । उसकी इन्हीं सब बातों से मेरा जी जला
करता है । मुझे धमकाता है, कि अगर तुम-
ने मुझे छोड़ा तो सिर काट लूँगा । यह सब
शराब और चिंता का फल है । हाँ, यों
आदमी वह बुरा नहीं है । कभी-कभी वह

मुझसे मीठी-मीठी बातें करता है, लेकिन मैंने उसके हाथों इतने दुःख भोगे हैं कि उसकी मीठी बातें भी बुरी लगती हैं। मैं तो उसकी बातों का जवाब तक नहीं देती। जब नशे में नहीं होता, तो लड़कों से भी प्रेम करता है।

हीलर

तुम्हारा मतलब है, जब वह नशे में होता है ?

मिसेज. जोन्स

हाँ

[उसी स्वर में ।]

वह छोटे साहब सोफ़ा पर सोए हुए हैं।

[दोनों चुपचाप जैक की तरफ़ ताकती हैं ।]

मिसेज. जोन्स

[नर्म आवाज़ में ।]

मालूम होता है, नशे में हैं।

द्वीलर

शुहदा है, शुहदा, मुझे विश्वास है, कि तुम्हारे
शौहर की तरह इसने भी रात को पी थी ।
इसकी बेकारी एक दूसरी ही तरह की है,
जिसमें पीने ही की सूझती है । जाकर मारलो
से कह आऊँ, यह उसका काम है ।

[वह चली जाती है]

[मिसेज़ जोन्स झुककर धीरे-धीरे भाड़ू देने लगती है ।]

जैक

[जाग कर ।]

कौन है ? क्या बात है ?

मिसेज़ जोन्स

मैं हूँ सरकार, मिसेज़ जोन्स ।

जैक

[ठंड बैठता है, और चारों तरफ़ ताकता है ।]

मैं कहाँ हूँ ? क्या वक्त है ?

मिसेज. जोन्स

नौ का अमल होगा हुजूर । नौ

जैक

नौ ! क्यों ? क्या ?

[उठकर ज़बान चलाता है और सिर पर हाथ फेरकर
मिसेज. जोन्स की तरफ़ घूरकर देखता है ।]

देखो तुम मिसेज. जोन्स, यह न कहना कि तुमने मुझे
यहाँ सांते पाया ।

मिसेज. जोन्स

न कहूँगी, न कहूँगी सरकार ।

जैक

इत्तफ़ाक़ की बात है ! मुझे याद नहीं आता कि
मैं यहाँ कैसे सो गया । शायद मैं चारपाई

पर जाना भूल गया । अजीब बात है । मारे दर्द के सिर फटा जाता है । देखो मिसेज़ जोन्स, किसी से कुछ कहना मत ।

[बाहर जाता है ज्योढ़ी में मारलो से मुठभेड़ होती है । मारलो जवान और गंभीर है । उसकी डाढ़ी मूँछ साफ़ है, और बाल माथे की तरफ़ से कंधी करके मुरगे की कलग्नी की तरह ऊपर उठा दिए गए हैं । है तो वह खानसामा, लेकिन अच्छे चाल चलन का आदमी है । वह मिसेज़ जोन्स को देखता है, और आँठ दबाकर मुसकुराता है ।]

मारलो

पहिली बार नहीं पी है, और न अंतिम बार ही है । ज़रा कुछ बौखलाया हुआ मालूम होता था क्यों मिसेज़ जोन्स ?

मिसेज़ जोन्स

अपने होश में न थे, लेकिन मैंने ध्यान नहीं दिया ।

मारलो

तुम्हारी तो आदत पड़ी हुई है । तुम्हारे शौहर
का क्या हाल है ?

मिसेज. जोन्स

[नर्म आवाज़ से]

कल रात को तो उन की हालत अच्छी न थी ।
कुछ सिर पैर की खबर ही न थी । बहुत रात
गए आए, और गालियाँ बकते रहे । लेकिन
इस वक्त, सो रहे हैं ।

मारलो

इसी तरह मजदूरी ढूँढ़ी जाती है, क्यों ?

मिसेज जोन्स

उनकी आदत तो यह है, कि रोज़ सवेरे
काम की तलाश में निकल जाते हैं ।

और कभी-कभी इतने थक जाते हैं कि घर आते ही गिर पड़ते हैं । भला यह कैसे कहूँ कि वह काम नहीं खोजते । जरूर खोजते हैं । रोजगार मंदा है ।

[वह टोकरी और झाड़ू सामने रखे चुप चाप खड़ी हो जाती है । ज़िन्दगी की अगली पिछली बातें किसी वन्य दृश्य की भाँति उसकी आँखों के सामने आने लगती हैं, और वह उन्हें स्थिर, उदासीन नेत्रों से देखती है ।]

लेकिन मेरे साथ वह बुरी तरह पेश आते हैं । कल रात उन्होंने ने मुझे पीटा और पेसी पेसी गालियाँ दीं कि रोंगटे खड़े होते हैं ।

मारलो

बैंक की छुट्टी थी, क्यों ? उसे होटल का चस्का पड़ गया है । यही बात है । मैं उसे रोज़ बड़ी रात तक कोने में बैठे देखता हूँ । वहीं फिरा करता है ।

मिसेज़ जोन्स

काम की खोज में दिन भर दौड़ते-दौड़ते बहुत थक जाते हैं । और कहीं कोई दूसरा रोज़गार भी नहीं मिलता, इसलिए अगर एक घूँट भी पी लेते हैं, तो सीधे दिमाग़ पर चढ़ जाती है । लेकिन जिस तरह वह मेरे साथ पेश आते हैं, उस तरह अपनी बीबी के साथ न पेश आना चाहिए । कभी-कभी तो वह मुझे घर से निकाल देते हैं । और मैं सारी रात मारी-मारी फिरती हूँ । वह मुझे घर में घुसने भी नहीं देते । पीछे से पछताते हैं । और वह मेरे पीछे-पीछे लगे रहते हैं, गलियों में मुझ पर ताक लगाए रहते हैं, उन्हें ऐसा न चाहिए, क्योंकि मैंने कभी उनके साथ दगा नहीं की । और मैं उन से कहती हूँ, कि मिसेज़ बार्थिविक को तुम्हारा आना अच्छा नहीं लगता । लेकिन इस पर उन्हें क्रोध आ जाता है, और वह श्रमीरों को गालियाँ देने लगते हैं । उनकी नौकरी भी इसी

वजह से छूटी, कि वह मुझे बुरी तरह सताते थे । तबसे वह श्रीमियों के जानी दुश्मन हो गये हैं । उन्हें देहात में सर्दसी की अच्छी जगह मिल गई थी । लेकिन जब मुझे मारने-पीटने लगे, तो बदनाम हो गए ।

मारलो

सजा हो गई ?

मिसेज़ जोन्स

हां; मालिक ने कहा, मैं ऐसे आदमी को नहीं रखूंगा, जिसकी लोग इतनी निन्दा करते हैं । उसने यह भी कहा कि इसकी देखादेखी और लोग भी ऐसा ही करेंगे । लेकिन यहाँ का काम छोड़ दूँ तो मेरा निवाह न हो । मेरे तीन बच्चे हैं । और मैं नहीं चाहती कि वह मेरे पीछे-पीछे गलियों में घूमें और शोर मचाएँ ।

मारलो

[खाली बोतल को ऊपर उठाकर]

एक बूँद भी नहीं ! अगर अबको तुम्हें मारे,
तो एक गवाह लेकर सीधे कचहरी चली जाना ।

मिसेज़ जोन्स

हाँ मैंने ठान लिया है । ज़रूर जाऊँगी ।

मारलो

हूँ ! सिगरेट की डिबिया कहाँ है ?

[वह चाँदी की डिबिया ढूँढता है । मिसेज़ जोन्स की तरफ देखता है, जो हाथों और घुटनों के बल भाड़ू दे रही है, वह रुक जाता है, और खड़ा-खड़ा कुछ सोचने लगता है । वह तश्तरी में से दो अधजले सिगरेट उठ लेता है, और उनके नाम पढ़ता है ।]

नेस्टर—डिबिया कहाँ चली गई ?

[वह विचारपूर्ण भाव से फिर मिसेज़ जोन्स को देखता है, और जैक का ओवरकोट लेकर जेबें टटोलता है ।
ह्रीलर नाश्ते की तश्तरी लिए आती है ।]

मारलो

[ह्रीलर से अलग]

तुमने सिगरेट की डिबिया देखी है ?

ह्रीलर

नहीं ।

मारलो

तो वह गायब हो गई । मैंने रात उसे तश्तरी
में रख दिया था, और उन्होंने सिगरेट पिया भी ।

[सिगरेट के जले हुए टुकड़े दिखाकर]

इन जेबों में नहीं है । आज ऊपर कब ले गए ?
जब वह नीचे आये तो उनके कमरे में खूब
तलाश करना । यहाँ कौन-कौन आया था ?

ह्रीलर

अकेली मैं और मिसेज़ जोन्स ।

मिसेज जोन्स

यह कमरा तो हो गया, क्या बैठक भी साफ़ कर लूँ ?

ह्वीलर

[उसे सन्देह से देखकर]

तुमने देखा है ? पहिले इस छोटी कोठरी को
साफ़ कर दो ।

[मिसेज जोन्स टोकरी और ब्रुश लिए बाहर चली जाती
है, मारलो और ह्वीलर एक दूसरे के मुँह की ओर
ताकते हैं]

मारलो

पता तो चल ही जायगा ।

ह्वीलर

[हिचकिचाकर]

पेसा तो नहीं हुआ है कि उसने—

[द्वार की ओर देखकर सिर हिलाती है]

मारलो

[दृढ़ता से]

नहीं, मैं किसी पर संदेह नहीं करता ।

बीलर

लेकिन मालिक से तो कहना ही पड़ेगा ।

मारलो

जरा ठहरो, शायद मिल हो जाय, हमें किसी
पर संदेह न करना चाहिए । यह बात मुझे
पसन्द नहीं ।

परदा गिरता है ।

तुरन्त ही फिर परदा उठता है ।

दृश्य ३

[वार्थिविक और मिसेज़ वार्थिविक मेज़ पर बैठे नाश्ता कर रहे हैं, पति की उम्र ५० और ६० के बीच में है। चेहरे से ऐसा मालूम होता है, कि अपने को कुछ समझता है। सिर गंजा है, आँखों पर ऐनक है, और हाथ में टाइम्स पत्र है। स्त्री की उम्र ५० के लगभग होगी। अच्छे कपड़े पहिने हुए हैं। बाल खिचड़ी हो गए हैं। चेहरा सुन्दर है, मुद्रा दृढ़ है। दोनों आमने-सामने बैठे हैं।]

वार्थिविक

[पत्र के पीछे से]

बार्नसाइड के बार्ड इलेक्शन में मजूर दल का आदमी आ गया प्रिये ।

मिसेज़ वार्थिविक

मजूर दल का दूसरा आदमी आ गया ! समझ में नहीं आता लोग क्या करने पर तुले हुए हैं ।

वार्थिविक

मैंने तो पहिले ही कहा था। मगर इससे होता क्या है।

मिसेज़ वार्थिविक

वाह ! तुम इन बातों को इतनी तुच्छ क्यों समझते हो। मेरे लिए तो यह आफ़त से कम नहीं। और तुम और तुम्हारे लिबरल भाई इन आदमियों को और शह देते हैं।

वार्थिविक

[भौंहें चढ़ाकर]

सब दलों के प्रतिनिधियों का होना उचित सुधार के लिए ज़रूरी है।

मिसेज़ वार्थिविक

तुम्हारे सुधार की बात सुनकर मेरा जी जल उठता है। समाज सुधार की सारी बातें पागलों का सी

हैं। हम खूब जानते हैं कि उनका क्या मंशा है। वे सब कुछ अपने लिए चाहते हैं। ये साम्यवादी और मजूर दल के लोग परले सिरे के मतलबी हैं; न उनमें देशभक्ति है। ये सब ऊँचे दर्जे के लोग हैं। वे भी वही चाहते हैं, जो हमारे पास मौजूद है।

बार्थिविक

जो हमारे पास है वह चाहते हैं !

[आकाश की ओर देखता है]

तुम क्या कहती हो प्रिये ?

[मुँह बनाकर]

मैं कान के लिये कौवे के पीछे दौड़नेवालों में नहीं हूँ ।

मिसेज. बार्थिविक

मलाई दूँ ? सबके सब बौखल हैं। देखते जाव थोड़े दिनों में हमारी पूँजी पर टैक्स लगेगा। मुझे तो विश्वास है, कि वह हर एक चीज पर कर लगा

देंगे। उन्हें देश का तो कोई खयाल ही नहीं। तुम लिबरल और कंज़रवेटिव सब एक से हो। तुम्हें नाक के आगे तो कुछ दिखाई ही नहीं देता। तुममें ज़रा भी विचार नहीं है। तुम्हें चाहिए कि आपस में मिल जाव, और इस अँखुप को ही उखाड़ दो।

बार्थिविक

बिल्कुल चाहियात बक रही हो। यह कैसे हो सकता है कि लिबरल और कंज़रवेटिव मिल जाँय। इससे मालूम होता है कि औरतों के लिए यह कितनी—लिबरलों का सिद्धांत ही यह है, कि जनता पर विश्वास किया जाय।

मिसेज. बार्थिविक

चुपके से नाश्ता करो जॉन, मानों तुममें और कंज़रवेटिवों में बड़ा भारी फर्क है। सभी बड़े आदमियों के एक ही सिद्धांत और एकही स्वार्थ होते हैं।

शांत होकर

उफ़ ! तुम ज्वालामुखी पर बैठे हो जोन।

वार्थिविक

क्या !

मिसेज. वार्थिविक

मैं ने कल पत्र में एक चिट्ठी पढ़ी थी, उस आदमी का नाम भूलती हूँ, लेकिन उसने सारी बातें खोलकर रख दी थीं। तुम लोग किसी बात की असलियत नहीं समझते।

वार्थिविक

हूँ ! ठीक।

[भारी स्वर से]

मैं लिबरल हूँ, इस विषय को छोड़ो।

मिसेज. वार्थिविक

टोस्ट दूँ ? मैं इस आदमी के विचारों से सहमत हूँ ! शिक्षा, नीची श्रेणी के आदमियों को चौपट कर रही है। इस से उनका सिर फिर जाता है, और यह सभी के लिये हानिकर है। मैं

नौकरों के रंग ढंग में अब वह बात ही नहीं
पाती ।

बार्थिविक

[कुछ संदेह के साथ]

अगर तबदीली से कोई अच्छी बात पैदा हो जाय, तो
मैं उसका स्वागत करने को तैयार हूँ ।

[एक ख़त खोलता है]

अच्छा, मास्टर जैक का कोई नया मामला है,
“ हाई स्ट्रीट आक्सफ़ोर्ड । महाशय, हमारे पास
मि० । जान बार्थिविक की ४० पौंड की हुन्डी
आयी है । ” अच्छा यह ख़त उसके नाम
है ! “हम अब इस चेक को भेजते हैं, जो आपने
हमारे यहां भुनाया था, पर जैसा मैं अपने पहले
पत्र में लिख चुका हूँ, जब वह आपके बैंक में
भेजा गया तो उन लोगों ने उसे नहीं सकारा ।
भवदीय मास एंड सन्स, टेलर्स । ” ख़ूब !

[चेक को ध्यान से देखकर]

है मज़ेदार बात ! इस लौंडे पर तो मुक़दमा चल सकता है ।

मिसेज़. बार्थिविक

जाने भी दो जान, जैक की नीयत बुरी न थी । उसने यही समझा होगा कि मैं कुछ रुपए ऊपर ले रहा हूँ । मेरा अब भी यही खयाल है कि बैंक को वह चेक भुना देना चाहिए था । उन लोगों को मालूम होगा कि तुम्हारी कितनी साख है ।

बार्थिविक

[पत्र और चेक को फिर लिफ़ाफ़े में रखकर]

अदालत में लाला की आँखें खुल जातीं ।

[जैक आ जाता है । उसे देखते ही वह चुप हो जाता है, वास्केट के बटन बंद कर लेता है । ठुड्डी पर अस्तुरा लग गया है । उसे दबा लेता है ।]

जैक

[उन दोनों के बीच में बैठकर और प्रसन्न मुख बनने की इच्छा करके]

खेद है मुझे देर हो गई

[प्यालों को अरुचि से देखकर]

अम्मा, मुझे तो चाय दीजिए। मेरे नाम का कोई
खत है ?

[बार्थिविक उसे खत दे देता है]

यह क्या बात है, इसे खोल किसने डाला ? मैं आप से
कह चुका मेरे खतों.

बार्थिविक

[लिफाफे को छूकर]

मेरा खयाल है कि यह मेरा ही नाम है।

जैक

[खिन्न होकर]

आप ही का नाम तो मेरा भी नाम है। इसे मैं क्या
करूँ ।

[खत पढ़ता है और बड़बड़ाता है]

बदमाश !

वार्थिविक

[उसे देखकर]

तुम इतने सस्ते छूटने के लायक नहीं हो ।

जैक

क्या अभी आप मुझे काफी नहीं कोस चुके !

मिसेज़ वार्थिविक

क्यों उसे दिक् करते हो जॉन ? कुछ नाश्ता कर लेने दो ।

वार्थिविक

अगर मैं न होता तो जानते हो तुम्हारी क्या दशा होती ?

यह संयोग की बात है—मान लो तुम किसी ग़रीब

आदमी या क्लर्क के बेटे होते । पेसा चेक भुनाना

जिसे तुम जानते हो कि चल न सकेगा, क्या कोई

मामूली बात है ! तुम्हारी सारी ज़िंदगी बिगड़

जाती। अगर तुम्हारे यही ढंग हैं, तो ईश्वर ही मालिक है। मैं तो ऐसी बातों से हमेशा दूर रहा।

जैक

आपके हाथ में हमेशा रुपए रहते होंगे। अगर आपके पास रुपए का ढेर हो तो फिर इसकी जरूरत—

जॉन

मेरी हालत ठीक इसकी उलटी थी। मेरा बाप कभी मुझे काफी रुपए न देता था।

जैक

आपको कितना मिलता था ?

जॉन

इसमें कोई सार नहीं। सवाल है, क्या तुम अनुभव करते हो कि तुमने कितना बड़ा अपराध किया है।

जैक

यह सब मैं कुछ नहीं जानता। हाँ अगर आपका

खयाल है कि मैंने बेजा किया तो मुझे दुःख है। मैं तो यह पहले ही कह चुका। अगर मैं पैसे पैसे को मुहताज न होता तो कभी ऐसा काम न करता।

बार्थिविक

चालीस पौंड में से अब कितने बच रहे ?

जैक

१ ॥ [हिचकता हुआ]

ठीक याद नहीं, मगर ज़्यादा नहीं है।

बार्थिविक

आखिर कितना ?

जैक

[उड़ता से]

एक पैसा भी नहीं बचा।

बार्थिविक

क्या ?

जैक

मारे दर्द के सिर फटा जाता है

[अपने हाथ पर सिर झुका लेता है]

मिसेज. बार्थिविक

सिर में दर्द कब से होने लगा बेटा ? कुछ
नाशता तो कर लो ।

जैक

[साँस खींचकर]

बड़ा दर्द हो रहा है !

मिसेज. बार्थिविक

क्या उपाय करूँ ? मेरे साथ आओ बेटा !

मैं तुम्हें पेसी चीज़ खिला दूंगी कि सारा
दर्द तुरन्त जाता रहेगा ।

[दोनों कमरे से चले जाते हैं; और बार्थिविक खत क
फाड़कर अँगोठी में डाल देता है । इतने में मारलो आ
जाता है और चारों ओर आँखें दौड़ा कर जाना चाहता है ।]

वार्थिविक

क्या है मारलो ? क्या खोज रहे हो ?

मारलो

मि० जॉन को देख रहा था ।

वार्थिविक

मि० जॉन से क्या काम है ?

मारलो

मैंने समझा शायद यहाँ हों ।

वार्थिविक

[सन्देह के भाव से]

हाँ, लेकिन उनसे तुम्हें काम क्या है ?

मारलो

[लापरवाई से]

एक औरत आई है । कहती है उनसे कुछ
कहना चाहती हूँ ।

वार्थिविक

आरत ! इतने सवेरे ! कैसी आरत है ?

मारलो

[स्वर से बिना कोई भाव प्रकट किए हुए]

कह नहीं सकता हज़ूर । कोई खास बात नहीं ।

मुमकिन है कुछ मांगने आई हो । मेरा खयाल
है कोई खैरात मांगनेवाली है ।

वार्थिविक

क्या उन औरतों के से कपड़े पहने है ?

मारलो

जी नहीं, मामूली कपड़े पहने है ।

वार्थिविक

कुछ मांगना चाहती है ?

मारलो

जी नहीं ।

वार्थिविक

तुम उसे कहाँ छोड़ आए हो ?

मारलो

बड़े कमरे में हुजूर !

वार्थिविक

बड़े कमरे में ! तुम कैसे जानते हो कि वह
चोरनी नहीं है ? घर की कुछ टोह लेने आई हो ?

मारलो

मुझे ऐसी तो नहीं मालूम होती ।

वार्थिविक

खैर, यहां लाओ । मैं खुद उससे मिलूँगा ।

मारलो चुपके से सिर हिलाकर भय प्रकट करता चला जाता है । ज़रा देर में एक पीले मुख की युवती को साथ लिए लौटता है । उसकी आँखें काली हैं, चेहरा सुन्दर, कपड़े तरहदार हैं, और काले रंग के । लेकिन कुछ फूहड़ है । सिर पर एक काली टोपी है जिस पर सुफेद किनारी है । उस पर परमा के बैजनी फूलों का एक गुच्छा बेढंगेपन से लगा हुआ है । मि० बार्थिविक को देखकर वह हक्काबक्का हो जाती है । मारलो चला जाता है ।]

अपरिचित स्त्री

अरे ! क्षमा कीजिएगा । कुछ भूल हो गई है ।

[वह जाने के लिए घूमती है]

बार्थिविक

आप किससे मिलना चाहती हैं श्री मती जी ?

अपरिचित

[रुककर और पीछे की ओर देखकर]

मैं मि० जान बार्थिविक से मिलना चाहती थी ।

बार्थिविक

जान बार्थिविक तो मेरा ही नाम है श्रीमती जी । मैं
आपकी क्या सेवा कर सकता हूँ ?

अपरिचित

जी—मैं यह नहीं—

[आँखें झुका लेती है बार्थिविक उसे ध्यान से देखता है
और ओठों को सिकोड़ता है ।]

बार्थिविक

शायद आप मेरे बेटे से मिलना चाहती हैं ?

अपरिचित

[जल्दी से]

हाँ हाँ, यही बात है ।

वार्थिविक

पूछ सकता हूँ कि मुझे किससे बातें करने का सौभाग्य प्राप्त हो रहा है ?

अपरिचित

[उसके मुख पर विनय और आग्रह का भाव दिखाई देता है]

मेरा नाम है—मगर ज़रूरत ही क्या है। मैं भमेला नहीं करना चाहती। मैं ज़रा एक मिनट के लिये आपके बेटे से मिलना चाहती हूँ।

[साहस से]

सच तो यह है कि मेरा उनसे मिलना बहुत ज़रूरी है।

वार्थिविक

[अपनी बेचैनी को दबाकर]

मेरे बेटे की तो आज तबीयत कुछ खराब है। अगर ज़रूरत हो तो मैं आपका काम कर सकता हूँ। आप अपनी ज़रूरत बयान करें।

अपरिचित

जी—लेकिन मेरा उनसे मिलना जरूरी है । मैं इसी इरादे से आई हूँ । मैं कोई भ्रमेला नहीं करना चाहती, लेकिन बात यह है—रात को—आपके बेटे ने उड़ादी—उन्होंने मेरी—

[रुक जाती है]

वार्थिविक

[कठोर स्वर में]

हाँ हाँ कहिए, क्या ?

अपरिचित

वह मेरा—बटुआ उठा ले गए ।

वार्थिविक

आपका बटु.....

अपरिचित

मुझे बटुए की चिन्ता नहीं है । उसकी मुझे जरूरत

नहीं। मैं सच कहती हूँ मेरा इरादा बिलकुल नहीं है कि कोई भमेला हो।

[उसका चेहरा काँपने लगता है]

लेकिन—लेकिन—मेरे सब रुपए उसी बटुए में थे।

वार्थिविक

किस चीज़ में—किस चीज़ में ?

अपरिचित

मेरे बटुए में एक छोटी सी थैली में रखे हुए थे। लाल रंग की रेशमी थैली थी। सच कहती हूँ, मैं न आती—मैं कोई भमेला नहीं करना चाहती। लेकिन मुझे रुपए मिलने चाहिए, कि नहीं ?

वार्थिविक

क्या आपका यह मतलब है कि मेरे बेटे ने— ?

अपरिचित

जी समझ लीजिए, वह अपने.....मेरा यह मतलब कि वह—

वार्षिक

मैं आपका मतलब नहीं समझा ।

अपरिचित

[अपने पैर पटककर मोहक भाव से मुसकुराती है]

ओह ! आप समझते नहीं—वह पिप हुआ थे । मुझसे
तकरार हो गई ।

वार्षिक

[इसे बेशर्मी की बात समझकर]

कैसे ? कहाँ ?

अपरिचित

[निःशंक भाव से]

मेरे घर पर । वहाँ एक दावत थी, और आपके
सुपुत्र—

वार्षिक

[घंटी बजाकर]

मैं पूछ सकता हूँ कि आपको यह घर कैसे मालूम

हुआ ? क्या उसने अपना नाम और पता बतला दिया था ?

अपरिचित

[नज़र फेरकर]

मैंने उनके ओवर कोट से निकाल लिया ।

वार्थिविक

[ताने की मुञ्जुराहत के साथ]

अच्छा ! आपने उसके ओवरकोट से निकाल लिया ।

वह इस वक्त इस प्रकाश में आपको पहचान जायगा ?

अपरिचित

पहचान जायगा ? क्या इसमें भी कोई शक है ।

[मारलो आता है]

वार्थिविक

मि० जॉन से कहो नीचे आवें ।

[मारलो चला जाता है और वार्थिविक बेचैन होकर कमरे में

टहलने लगता है]

आपकी और उसकी जान पहचान कितने दिन से है ?

अपरिचित

केवल—केवल गुड़फ्राइडे से ।

वार्थिविक

मेरी समझ में नहीं आता, मैं फिर कहता हूँ, मेरी समझ में नहीं आता—

[वह अपरिचित स्त्री को कनखियों से देखता है, जो आँखें नीची किए खड़ी हाथ मल रही है । इतने में जैक आ जाता है । उसे देखकर वह ठिठक जाता है और अपरिचित स्त्री सनकियों की भांति खिलखिला पड़ती है । सन्नटाटा जाता है]

वार्थिविक

[गंभीरता से]

यह युवती—महिला कहती हैं कि गई रात को—क्यों
श्रीमती जी, गई रात को ही न—तुमने इनकी कोई
चीज़ उठाली—

अपरिचित

[आतुरता से]

मेरा बटुआ और मेरे सब रुपए उसी लाल रेशमी थैला
में थे ।

जैक

बटुआ ?

[इधर उधर ताकता है कि निकल भागने का मौका कहीं है]
मैं बटुआ क्या जानूँ ।

वार्षिक

[तेज़ आवाज़ में]

घबड़ाओ मत । तुम्हें गई रात को इन श्रीमती जी से मिलने से इनकार है ?

जैक

इनकार ! इनकार क्यों होने लगा ?

[स्त्री से धीमे स्वर में]

तुमने मेरा नाम क्यों बतला दिया ? तुम्हारे यहाँ आने की क्या जरूरत थी ?

अपरिचित

[आँखों में आँसू भर लाकर]

मैं सच कहती हूँ मैं नहीं चाहती थी—तुमने उसे मेरे हाथ से छीन लिया था । तुम्हें खूब याद होगा—और उस थैली में मेरे सब रूप थे । मैं रात ही

तुम्हारे पीछे आती, लेकिन मैं भम्भड़ नहीं मचाना
चाहती थी, और देर भी बहुत हो गई थी—फिर
तुम बिलकुल—

बार्थिविक

जाते कहाँ हो, बतलाओ क्या माजरा है ?

जैक

[चिढ़कर]

मुझे कुछ याद नहीं ।

[स्त्री से धीमी आवाज़ में]

तुमने खत क्यों न लिख दिया ?

अपरिचित

[नाराज होकर]

मुझे रुपयों की अभी इस वक्त ज़रूरत है—मुझे आज
मकान का किराया देना है ।

[बार्थिविक की तरफ़ देखती है]

ग़रीबों पर सभी दाँत लगाए रहते हैं ।

जैक

सचमुच मुझे तो कुछ याद नहीं। रात की कोई बात मुझे याद नहीं है।

[सिर पर हाथ रखता है]

बादल-सा छा गया है। और सिर में दर्द भी जोर का हो रहा है।

अपरिचित

लेकिन आपने रुपये तो लिये थे। यह आप नहीं भूल सकते। आपने कहा भी था कि कैसा चरका दिया।

जैक

खैर तो यहाँ होगा। हाँ अब मुझे कुछ-कुछ याद आ रहा है। मगर मैंने उसे लिया ही क्यों था ?

बार्थिविक

हाँ तुमने लिया ही क्यों, यही तो मैं पूछता हूँ ?

[वह तेज़ी से खिड़की की तरफ घूम जाता है]

अपरिचित

[मुसकुरा कर]

तुम अपने होश में न थे, ठीक है न ?

जैक

[शर्म से मुसकुराकर]

मुझे बहुत खेद है । लेकिन अब मैं क्या कर सकता हूँ ?

बार्थिविक

हाँ कर सकते हो, तुम उसका रुपया लौटा सकते हो ।

जैक

मैं जाकर तलाश करता हूँ, लेकिन सचमुच मेरे पास रुपए हैं नहीं ।

[वह जल्दी से चला जाता है, और बार्थिविक एक कुर्सी रखकर उस स्त्री को बैठने का इशारा करता है । तब ओठ सिकोड़े]

हुए वह खड़ा हो जाता है और उसे ध्यान से देखता है ।
वह बैठ जाती है और उसकी तरफ़ दबी हुई आँख से
देखती है । तब वह घूम जाती है और नकाब खींचकर
चोरी से अपनी आँखें पोंछती है । इतने में जैक आ
जाता है]

जैक

[खाली बटुए को दिखाता हुआ खिन्न भाव से]

यही है न ? मैंने चारों तरफ़ छान डाला थैली कहीं नहीं
मिलती । तुम्हें ठीक याद है, वह इस बटुए में थी ?

अपरिचित

[आँखों में आँसू भर कर]

याद ? हाँ, खूब याद है । लाल रंग की रेशमी थैली
थी । मेरे पास जो कुछ था सब उसी में था ।

जैक

मुझ सच मुच बड़ा दुःख है । सिर में बड़ा दर्द हो रहा

है। मैंने खिदमतगार से पूछा, लेकिन वह कहता है
मैंने नहीं पाया।

अपरिचित

मेरे रूप आपको देने पड़ेंगे।

जैक

ओह ! सब तय हो जायगा, मैं सब ठीक कर दूँगा।
कितने रूप थे ?

अपरिचित

[खिन्न होकर]

सात पौंड थे और १२ शिलिंग। वही मेरी कुल
संपत्ति थी।

जैक

सब ठीक हो जायगा। मैं तुम्हें एक चेक भेज दूँगा।

अपरिचित

[उत्सुकता से]

नहीं साहब, मुझे अभी दे दीजिए, जो कुछ मेरी थैली में

था, वह सब दे दीजिए। मुझे आज किराया देना है, वे सब एक दिन के लिए भी न मानेंगे। मैं पहिले ही पन्द्रह दिन पिछड़ गई हूँ।

जैक

मुझे बहुत दुःख है, मैं सच कहता हूँ मेरे जेब में एक कौड़ी भी नहीं है।

[वह दबी आँखों से बार्थविक को देखता है]

अपरिचित

[उत्तेजित होकर]

चलिए चलिए, मैं न मानूँगी ये मेरे रुपये हैं और आपने ले लिए हैं। मैं बगैर रुपया लिए घर न जाऊँगी। सब मुझे निकाल दगे।

जैक

[सिर पकड़कर]

लेकिन जब मेरे पास कुछ है ही नहीं तो दूँ क्या ? मैं

कह नहीं रहा हूँ कि मेरे पास एक कौड़ी भी नहीं है ?

अपरिचित

[अपना रुमाल नेचकर]

देखिए मुझे टालिए नहीं ।

[विनय से दोनों हाथ जोड़ लेती है, तब एकाएक सरोष होकर कहती है]

अगर तुम न दोगे, तो मैं दावा कर दूँगी, यह साफ़ चोरी है—चोरी ।

बार्थर्विक

[बेचैनी से]

ज़रा ठहर जाइए । न्याय तो यही है कि आपके रुपए दिए जाँय और मैं इस मामले को तय किए देता हूँ ।

[रुपए निकालकर]

यह आठ पौंड हैं, फ़ाज़िल पैसे थैली की कीमत और

गाड़ी का किराया समझ लीजिए । मुझे और कुछ कहने की ज़रूरत नहीं । धन्यवाद देने की भी कीर्झ ज़रूरत नहीं ।

[घंटी बजाकर वह चुपचाप दरवाज़ा खोल देता है, अपरिचित स्त्री रूप को बटुए में रख लेती है और जैक की तरफ़ से बार्थिविक को देखती है। उसका मुख पुलकित हो उठता है, वह मुँह अपने हाथ से छिपा लेती है और चुपके से चली जाती है । बार्थिविक दरवाज़ा बन्द कर देता है]

बार्थिविक

[गम्भीर भाव से]

क्यों, कैसी दिल्लगी रही !

जैक

[विरक्त भाव से]

संयोग की बात ।

बार्थिविक

इस तरह वह चालीस पौंड उड़ गए ! पहिले एक बात फिर दूसरी बात । मैं एक बार फिर पूछता हूँ कि

• अगर मैं न होता, तो तुम्हारी क्या दशा होती ?
मालूम होता है, तुमने ईमान को ताक़ पर रख
दिया। तुम उन लोगों में हो जो समाज के लिए
कलंक हैं। तुम जो कुछ न कर गुज़रो वह थोड़ा
है। नहीं मालूम तुम्हारी माँ क्या कहेंगी। जहाँ तक-
में समझता हूँ तुम्हारे इस चलन के लिए कोई उज़्र
नहीं हो सकता। यह चित्त की दुर्बलता है। अगर
किसी ग़रीब आदमी ने यह काम किया होता तो
क्या तुम समझते हो, उसके साथ लेशमात्र भी
दया की जाती ? तुम्हें इसका सबक़ मिलना चाहिए।
तुम और तुम्हारी तरह के और आदमी समाज के
लिए विष फैलानेवाले हैं।

[क्रोध से]

अब फिर कभी मेरे पास मदद के लिए मत आना। तुम
इस योग्य नहीं हो कि तुम्हारी मदद की जाय।

जैक

[अपने पिता की ओर क्रोध से देखता है, उसके मुँह पर लज्जा
या पश्चात्ताप का कोई भाव नहीं है।]

अच्छी बात है, न आऊँगा । देखूँ आप इसे कहाँ तक पसन्द करते हैं । इस वक्त भी आप ने मेरी मदद न की होती, अगर आपके प्राण इस भय से न सूख जाते कि यह बात पत्रों में छप जायगी । सिगरेट कहाँ है ?

बार्थिविक

[बेचैनी से उसे देखकर]

खैर, अब मैं इस बारे में कुछ नहीं कहना चाहता ।

[घंटी बजाता है]

इस बार मैं और छोड़े देता हूँ ।

[मारलो आता है]

जाओ ।

[टाइम्स के पीछे अपना मुँह छिपा लेता है]

जैक

[प्रसन्न होकर]

सिगरेट कहाँ है, मारलो ?

मारलो

मैंने रात हिस्की के साथ सिगरेट का बक्सा भी रख
दिया था । फिर इस वक्त उसका कहीं पता नहीं ।

जैक

मेरे कमरे में देखा ?

मारलो

जी हाँ मैं ने सारा घर छान डाला, मैंने नेस्टर सिगरेट के
दो टुकड़े तश्तरी में पाए । इससे मालूम होता है,
कि आपने रात को पिया होगा ।

[हिचकता हुआ]

मेरा तो खयाल है, कि कोई डिबिया को उड़ा ले गया ।

जैक

[बैचैनी से]

चुरा ले गया ?

बार्थिविक

क्या चीज़ है। सिगरेट की डिबिया ? और तो कोई चीज़
नहीं गायब हुई ?

मारलो

जी नहीं, मैंने प्लेट देख लिया ।

बार्थिविक

आज सवेरे घर में तो कुछ गड़बड़ न थी, कोई खिड़की
खुली तो न थी ।

मारलो

जी नहीं—

[जैक से आहिस्ता]

रात आप अपनी कुंजी दरवाज़े में छोड़ गए थे ।

[बार्थिविक की नज़र बचाकर कुंजी दे देता है]

जैक

ठीक है ।

बार्थिविक

आज सुबह कौन कौन कमरे में आया था ?

मारलो

मैं, ह्रीलर और मिसेज़ जोन्स, बस। और तो कोई नहीं आया।

बार्थिविक

तुम ने मिसेज़ बार्थिविक से पूछा ?

[जैक से]

जाकर अपनी माँ से पूछो उनके पास तो नहीं है।

यह भी कह दो कि खूब देख लें, कोई और चीज़ तो गुम नहीं हुई।

[जैक अपनी माँ के पास जाता है]

ऐसी बातों से खाहम खाह चिन्ता हो जाती है।

मारलो

जी हाँ हु.ज़ूर।

वार्थिविक

तुम्हारा किसी पर संदेह है ?

मारलो

जी नहीं ।

वार्थिविक

यह मिसेज़ जोन्स ? वह यहाँ कितने दिनों से काम कर रही है ?

मारलो

इसी महीने से तो आई है ।

वार्थिविक

कैसी औरत है ?

मारलो

मुझे उस से अधिक परिचय नहीं । देखने में तो सीधी सादी शरीफ़ औरत मालूम होती है ।

बार्थिविक

कमरे में आज भाड़ू किसने लगाई ?

मारलो

ह्वीलर और मिसेज़ जोन्स ने ।

बार्थिविक

[अपनी पहली उँगली उठाकर]

अच्छा मिसेज़ जोन्स किसी वक्त कमरे में अकेली भी
आई थी ?

मारलो

[उसका चेहरा मद्धिम पड़ जाता है]

जी हाँ ।

बार्थिविक

तुम्हें कैसे मालूम ?

मारलो

[अनिच्छा के भाव से]

मैंने उसे यहाँ देखा ।

वार्षिक

हीलर भी अकेली इस कमरे में आई थी ?

मारलो

जी नहीं । लेकिन जहाँ तक मैं समझता हूँ मिसेज़ जोन्स
बहुत ईमानदार—

वार्षिक

[हाथ उठाकर]

मैं यह जानना चाहता हूँ कि मिसेज़ जोन्स दोपहर तक
यहाँ रही ?

मारलो

जी हाँ—नहीं नहीं, वह बावर्ची को तलाश करने तरकारी-

वाले की दूकान पर गई थी ।

वार्थिविक

ठीक ! वह इस समय घर में है ?

मारलो

जी हाँ है ।

वार्थिविक

बहुत अच्छा । मैं इस मामले को साफ़ करके हो दम लूँगा । सिद्धान्त के विचार से यह ज़रूरी है कि असली चोर का पता लगाया जाय । यह तो समाज सङ्गठन की जड़ को हिलानेवाली बात है ?

मारलो

जी हाँ ।

वार्थिविक

इस मिसेज जोन्स की दशा कैसी है ? इसका शौहर कहीं काम करता है ?

मारलो

काम तो शायद कहीं नहीं करता ।

बार्थिविक

बहुत अच्छी बात है । इस विषय में किसी से कुछ मत कहना हॉलर से कहो ज़बान न खोले और मिसेज़ जोन्स को यहाँ भेजो ।

मारलो

बहुत अच्छा ।

[मारलो चला जाता है । उसका चेहरा बहुत चिंतित है । बार्थिविक वहीं रहता है । उसका चेहरा न्यायगंभीर और कुछ प्रसन्न है, जैसा जाँच करने वाले मनुष्यों का हो जाता है । मिसेज़ बार्थिविक और जैक आते हैं]

बार्थिविक

क्यों प्रिये, तुमने तो डिबिया नहीं देखी ?

मिसेज. बार्थिविक

ना ! लेकिन कैसी विचित्र बात है जान ! मारलों की तो कोई बात ही नहीं । खिदमतगारिनों में भी मुझे विश्वास है कोई नहीं—हाँ बावर्ची ।

बार्थिविक

अच्छा बावर्ची ?

मिसेज. बार्थिविक

हाँ ! मुझे किसी पर संदेह करने से घृणा है ।

बार्थिविक

इस समय मनोभावों का प्रश्न नहीं, न्याय का प्रश्न है ।
नीति की रक्षा.....

मिसेज. बार्थिविक

अगर मज़दूरिनी इसके विषय में कुछ जानती हो, तो मुझे आश्चर्य न होगा । लोरा ने उसकी सिफ़ारिश की थी ।

वार्थिविक

[न्याय के भाव से]

मैंने मिसेज़ जोन्स को बुलाया है। यह मुझ पर छोड़ दो, और याद रखो जब तक अपराध साबित न हो जाय कोई अपराधी नहीं है। मैं इसका खयाल रखूँगा। मैं उसे डराना नहीं चाहता, मैं उसके साथ हर तरह की रिश्तायत करूँगा। मैंने सुना है बहुत फटेहालों रहती हैं। अगर हम ग़रीबों के साथ और कुछ न कर सकें तो उनके साथ जहाँ तक हो सके हमदर्दी तो करनी ही चाहिए।

[मिसेज़ जोन्स आती है प्रसन्न मुख होकर]

ओ, गुडमार्निंग मिसेज़ जोन्स।

मिसेज़ जोन्स

[धीमी और रूखी आवाज में]

गुडमार्निंग सर, गुडमार्निङ्ग मैडेम।

वार्थिविक

मैंने सुना है तुम्हारे पति आजकल खाली बैठे हुए हैं ?

मिसेज. जोन्स

हाँ हु.जूर, आजकल उनके पास कोई काम नहीं है ।

वार्थिविक

तब तो मेरे खयाल में वह कुछ कमाते ही न होंगे ।

मिसेज. जोन्स

हाँ हु.जूर, आजकल वह कुछ नहीं कमाते

वार्थिविक

और तुम्हारे कितने बच्चे हैं ?

मिसेज. जोन्स

तीन बच्चे हैं हु.जूर, लेकिन बच्चे बहुत नहीं खाते ।

वार्थिविक

सबसे बड़े की क्या उम्र है ?

मिसेज़. जोन्स

नौ साल की हु.जूर ।

बार्थिविक

स्कूल जाते हैं ?

मिसेज़. जोन्स

हाँ हु.जूर, तीनों बिला नागा मदरसे जाते हैं ।

बार्थिविक

[कठोरता से]

तो जब तुम दोनों मिया बीवी काम पर चले जाते
हो तो बच्चे खाते क्या हैं ?

मिसेज़. जोन्स

हु.जूर, मैं उन्हें खाना देकर भेजती हूँ । लेकिन रोज़ कहाँ
खाना मयस्सर होता है हु.जूर, कभी-कभी बेचारों को
बिना कुछ भोजन दिए ही भेज देती हूँ । हाँ जब

मेरा मियाँ कहीं काम से लगा रहता है, तो बच्चों पर बड़ा प्रेम करता है। लेकिन जब खाली होता है तो उसकी मति ही बदल जाती है।

बार्थिविक

शायद पीता भी है ?

मिसेज. जोन्स

जी हाँ हु.जूर। जब पीता है तो कैसे कहदूँ कि नहीं पीता।

बार्थिविक

तब तो शायद तुम्हारे सब रुपए पीने ही में उड़ा देता होगा ?

मिसेज. जोन्स

जी नहीं, वह मेरे रुपए पैसे नहीं छूते। हाँ जब अपने होश में नहीं रहते तब उनका मन बदल जाता है। तब वह मुझे बुरी तरह पीटने हैं।

वार्थिविक

वह है क्या ? कौन पेशा करता है ?

मिसेज. जोन्स

पेशा ! साईस है हु.जूर ।

वार्थिविक

साईस ! उनकी नौकरी छूट कब से गई ?

मिसेज. जोन्स

उनकी नौकरी छूटे कई महीने होगए हु.जूर ! तब
से कोई टिकाऊ काम नहीं मिला हु.जूर अब
तो मोटरों का जमाना है । उन्हें कौन
पूछता है ।

वार्थिविक

तुम्हारी शादी उनसे कब हुई थी मिसेज. जोन्स ?

मिसेज. जोन्स

आठ साल हुए हु.जूर—वही साल—

मिसेज. बार्थविक

[तीव्र स्वर से]

आठ ! तुमने तो बड़े लड़के की उम्र नौ साल
बतलाई थी ।

मिसेज. जोन्स

हाँ हु.जूर, इसीलिये तो उनकी नौकरी छूटी ।
मेरे साथ हरमजदगी की और मालिक ने कहा
ऐसे आदमी को रखने से दूसरे आदमी भी
बिगड़ेंगे । निकाल दिया ।

बार्थविक

तुम्हारा मतलब.....कुछ ठीक.....

मिसेज. जोन्स

हाँ हु.जूर, जब नौकरी छूट गई तो मुझसे शादी
करली ।

मिसेज़. बार्थिविक

तो शादी के पहिले ही तुम—'

बार्थिविक

जाने भी दो प्रिये ।

मिसेज़. बार्थिविक

[क्रोध से]

कितनी बेहयाई की बात है !

बार्थिविक

[जल्दी से]

तुम आज कल कहां रहती हो मिसेज़ जोन्स ?

मिसेज़ जोन्स

हमारे घर नहीं है हु.ज़ूर । हमें अपनी बहुत सी

चीज़ अलग करदेनी पड़ीं हु.ज़ूर ।

बार्थिविक

अलग कर देनी पड़ीं ! क्या मतलब ? क्या
गिरवी रखदीं ?

मिसेज. जोन्स

हां हु.जूर, अलग कर दीं । आजकल मरथर स्ट्रीट
में रहते हैं हु.जूर, यहां से बिलकुल पास
है । नं० ३४, बस एक कोठरी है ।

बार्थिविक

किराया क्या है ?

मिसेज. जोन्स

सजे हुए कमरे के ६ शिलिङ्ग हफ्ते के पड़ते
हैं हु.जूर ।

बार्थिविक

तो तुम्हारे जिम्मे केराया बाकी भी पड़ा होगा ?

मिसेज. जोन्स

जी हाँ, कुछ बाकी है हु.जूर।

वार्थिविक

लेकिन तुम्हें तो अच्छी मज़दूरी मिलती है। क्यों?

मिसेज. जोन्स

बीफे को एक दिन स्टैमफोर्ड प्लेस में काम करती हूँ। सोम, बुद्ध, और सुक्र को यहाँ आती हूँ। आज तो आधी छुट्टी है हु.जूर, कल बैंक बन्द न था।

वार्थिविक

समझ गया। हफ्ते में चार दिन। आधा क्राउन रोज़ पातो हो न? क्यों?

मिसेज. जोन्स

हाँ हु.जूर और मेरा खाना भी मिलता है। लेकिन

जिस दिन आधी छुट्टी होती है उस दिन
अठारह पैसे ही मिलते हैं ।

बार्थर्विक

और तुम्हारा शौहर तो जो कुछ पाता होगा,
पीने में उड़ा देता होगा ।

मिसेज. जोन्स

हाँ साहब, कभी कभी उड़ा देते हैं, कभी कभी
मुझे दे देते हैं । अगर उन्हें काम मिले तो
करने को तैयार हैं हु.जूर, लेकिन मालूम होता
है बहुत से आदमी खाली बैठे हुए हैं ॥

बार्थर्विक

उँह ! इन बातों में पड़ने से क्या फ़ायदा

[सहानुभूति दिखाकर]

यहाँ तुम्हारा काम बहुत कड़ा तो नहीं है ? क्यों ?

मिसेज. जोन्स

नहीं हु.जूर, पेसा कुछ कड़ा तो नहीं है, हाँ जब

रात को सोने नहीं पाती तब कुछ अखरता है ।

बार्थिविक

हूँ ! और तुम सब कमरों में भाड़ू लगवाती हो ! कभी कभी बार्वची को बुलाने भी जाना पड़ता है ? क्यों न ?

मिसेज. जोन्स

हाँ हु.जूर !

बार्थिविक

आज भी तुम्हें जाना पड़ा था ?

मिसेज. जोन्स

हाँ हु.जूर भाजी वाले की दूकान तक गई थी ।

बार्थिविक

ठीक ! तो तुम्हारा शौहर कुछ कमाता नहीं और बदमाश है ?

मिसेज़. जोन्स

जी नहीं, बदमाश नहीं है । मैं समझती हूँ वह बहुत अच्छा आदमी है, हाँ कभी कभी मुझे पीटता है । मैं उसे छोड़ना नहीं चाहती हालाँकि मेरे मन में आता है कि उसके पास से चली जाऊँ क्योंकि मेरी समझ में ही नहीं आता उसके साथ रहँ कैसे । वह आप दिन मुझे मारा करता है । थोड़े दिन हुए, उसने मुझे यहाँ एक घूँसा मारा था

[अपनी छाती को छूती है]

अभी तक दर्द हो रहा है । मैं तो समझती हूँ उसे छोड़ दूँ, आप क्या कहते हैं हुजूर ?

वार्थिविक

वाह ! मैं इस बारे में क्या कह सकता हूँ ? अपने शौहर को छोड़ देना बुरी बात है, बहुत बुरी बात ।

मिसेज़ जोन्स

जी हां ! मुझे यही डर लगता है कि उसे छोड़
दूँ तो न जाने मेरी क्या गति करे । बड़ा
गुस्सैल है, हुजूर ।

वार्थिविक

इस मामले में मैं कुछ नहीं कह सकता । मैं तो
नीति की बात कहता हूँ ।

मिसेज़ जोन्स

हाँ हुजूर; मैं जानती हूँ इन मामलों में कोई
मेरी मदद न करेगा । मुझे आपही कोई सह
निकालनी पड़ेगी । उन्हें भी तो ठोकरें खानी
पड़ती हैं । लड़कों को बहुत चाहते हैं हुजूर,
और उन्हें भूखे मदरसे जाते देखकर उनके दिल
पर चोट लगती है ।

वार्थिविक

[जल्दी से

लैर—धन्यवाद । मेरे जी में आया कुछ तुम्हारा
हाल चाल पूछू । अब मैं तुम्हें और न
रोकूंगा ।

मिसेज़ जोन्स

आप को धन्यवाद देती हूँ, हुजूर ।

बार्थिविक

अच्छा गुडमार्निङ्ग !

मिसेज़ जोन्स

गुडमार्निङ्ग हुजूर, गुडमार्निङ्ग बीबी ।

बार्थिविक

[अपनी पत्री से आँखें मिलाकर]

जरा सुन लो मिसेज़ जोन्स, मैं समझता हूँ
तुमको बतला देना उचित है, एक चाँदी
की सिगरेट की डिबिया गायब हो गई है ।

मिसेज. जोन्स

[कभी इसका मुँह देखती है, कभी उसके]

मुँह यह सुनकर बहुत दुःख हुआ, हुआ ।

वार्थिविक

तुमने तो शायद उसे नहीं देखा । क्यों ?

मिसेज. जोन्स

[समझ जाती है कि मेरे ऊपर संदेह किया जा रहा है;
बबड़ा कर]

कहाँ थी हुआ ? बतला दीजिए ।

वार्थिविक

[बात बनाकर]

मारलो कहाँ कहता था ? इस कमरे में ? हाँ इसी
कमरे में !

मिसेज जोन्स

जी नहीं, मैंने नहीं देखी । अगर मैं देखती तो
कह देती ।

बार्थिविक

[उसे उड़ती हुई निगाह से देखकर]

भूल तो नहीं रही हो ? खूब याद कर लो ।

मिसेज. जोन्स

[अविचलित होकर]

खूब याद कर लिया ।

[धीरे से सिर हिलाकर]

मैंने नहीं देखा और न जानती हूँ कि कहाँ है ।

[चुप चाप चली जाती है]

[बार्थिविक, उसका बेटा, और पत्नी एक दूसरे की ओर कनखियों
से देखते हैं]

परदा गिरता है

अंक २

दृश्य १

[जोन्स का घर]

मरथर स्ट्रीट । समय २॥ ० बजे । कमरे में कोई सामान नहीं है, फटे हुए चिकट कपड़े हैं, और रंगी हुई दीवारें । साफ़ सुथरी दरिद्रता झलक रही है । जोन्स आधे कपड़े पहिने चारपाई पर लेटा हुआ है । उसका कोट उसके पैरों पर पड़ा हुआ है और फीचड़ से भरे हुए बूट पास ही ज़मीन पर रखे हैं । वह सो रहा है । दरवाज़ा खुलता है, और मिसेज़ जोन्स आती है । वह फटा हुआ काला जाकिट पहिने हुए है । सिर पर काली मल्लाहों की सी टोपी है । वह टाइम्स पत्र में लिपटा हुआ एक पारसल लिए हुए हैं । पारसल नीचे रख देती है, और उसमें से एक एपरन (वह कपड़ा जो काम करने वाली स्त्रियाँ गाउन के ऊपर लपेट लेती हैं), आधी रोटी, दो प्याज़, तीन आलू, और मांस का एक छोटा सा टुकड़ा निकालती है । ताक पर से

एक चायदान उतार कर उसको धोती है, और एक चाय की पुड़िया में से थोड़ी सी बारीक चाय डालती है। उसे अंगीठी पर रखती है, और पास ही एक लकड़ी की कुर्सी पर बैठ कर रौने लगती है।

जोन्स

[जागकर जमुहाई लेता हुआ]

ओह तुम हो ! क्या वक्त है ?

मिसेज़ जोन्स

[आँखें पोंछकर और मामूली आवाज में]

ढाई बजे हैं ।

जोन्स

तुम इतनी जल्द क्यों लौट आई ?

मिसेज़ जोन्स

आज आधे दिन काम था, जेम ।

जोन्स

[चित्त लेटा हुआ और नींद भरी आवाज़ में]
कुछ खाने के लिये है ?

मिसेज. जॉन्स

मिसेज बार्थिविक के वावर्ची ने मुझे थोड़ा सा
मांस दिया है । मैं उसको उबालने जा रही हूँ ।

[पकाने की तैयारी करती है]

किराये के १४ शिलिंग बाकी हैं जेम, और मेरे
पास कुल २ शिलिंग और चार पेन्स रह गए
हैं । आजही मांगने आते होंगे ।

जोन्स

[उसकी तरफ़ फिर कर, कहनियों के बल लेटा हुआ]

आपँ और थैली उठा ले जायें ! काम खोजते
खोजते तो मैं तंग आ गया हूँ । मैं क्यों
काम के लिए चक्कर लगाता हूँ ? जैसे गिल-
हरी पिंजरे में नाचती है ! “ हुजूर मुझे काम

दीजिये ”—“ हु. जूर एक आदमी रखले ”—“ मेरी बीबी और तीन बच्चे हैं, ” इन बातों से मेरा जी ऊब गया । इससे तो अच्छा यही है, कि यहीं पड़े पड़े मर जाऊँ । लोग मुझसे कहते हैं “ जोन्स, कल सुलूस में शरीक हो जाव, एक भंडा उठा लो, और लालमुंह वाले नेताओं की बातें सुनो । फिर अपना सा मुंह लिए घर लौट जाव ” । कुछ लोगों को यह पसंद होगा । जब मैं काम की टोह में जाता हूँ और उन बदमाशों को अपनी ओर सिर से पैर तक ताकते देखता हूँ, तो जान पड़ता है मेरे हजारों साँप काट रहे हैं । मैं किसी से कोई रियायत नहीं चाहता । एक आदमी पसीने की कमाई खाना चाहता है, पर उसे काम नहीं मिलता । कैसी दिल्लगी है ! एक आदमी छाती फाड़ कर काम करना चाहता है, कि किसी तरह प्राण बचें और उसे कोई नहीं पूछता ! यह न्याय है !—यह स्वाधीनता है ! और न जाने क्या-क्या है ।

[दीवार की तरफ मुँह फेर लेता है]

तुम इतनी सीधी सादी हो, तुम नहीं जानती कि मेरे भीतर कितनी हलचल मची हुई है । मैं इन बच्चों के खेल से तंग आ गया हूँ । अगर कोई उन्हें चाहता है, तो मेरे पास आए, [मिसेज़ जोन्स पकाना बंद कर देती है, और मेज़ के पास चुपचाप खड़ी हो जाती है ।]

मैं सब कुछ करके हार गया । जो कुछ होनेवाला है, उससे नहीं डरता । मेरी बातों को गिरह बांध लो । अगर तुम समझती हो, कि मैं उनके पैरों पर गिरूंगा, तो तुम्हारी भूल है । मैं किसी से काम न मागूंगा चाहे जान ही क्यों न जाती रहे । तुम इस तरह क्यों खड़ी हो जैसी कोई दुखियारी, असहाय मूरत हो ? इसी से मैं तुम्हें छोड़ता नहीं । अब तुम्हें काम करने का ढंग आ गया । लेकिन इतना सीधापन भी किस काम का । तुम्हारे मुँह में तो जैसे जीभ ही नहीं है ।

मिसेज़ जोन्स

[धीरे से]

जब तुम अपने होश में रहते हो, तो ऐसी पटाँग बातें करते हो, जैसी नशे में नहीं करते । अगर तुम्हें काम न मिला हमारी गुजर कैसे होगी ? मालिक मकान यहां रहने न देगा । वह तो आज रुपए के लिए आता होगा ।

जोन्स

तुम्हारे इस वार्थिविक को देखता हूँ, रोज़ की बंसी बजाता हुआ पार्लिमेंट में जात और वहां गला फाड़ फाड़ कर चिल्लाता और उसके छोकरे को भी देखता हूँ, जो से इधर-उधर पेठता फिरता है । उन्होंने कौन सा काम किया है, कि वे यों गुत उड़ायें । अपनी ज़िन्दगी में कभी एक दिन भी उ काम नहीं किया । मैं उन्हें हर रोज़ देखता ।

मिसेज़ जोन्स

मैं यह चाहती हूँ, कि तुम इस तरह मेरे पीछे पीछे न लगे रहा करो । न जाने तुम क्यों मेरे पीछे लगे रहते हो । तुम्हारा वहाँ धूमना उन्हें अच्छा नहीं लगता । उन लोगों को भी शक होता है ।

जोन्स

मेरा जहाँ जी चाहेगा, वहाँ जाऊँगा । आखिर कहां जाऊँ । उस दिन एजुवेयर रोड पर एक जगह गया । मैनेजर से बोला—“हुजूर मुझे रख लीजिये; मुझे दो महीने से कोई काम नहीं मिला; बिना काम किए अब रहा नहीं जाता । मैं काम करनेवाला आदमी हूँ । आप जो काम चाहें मुझे दें । मैं किसी काम से नहीं डरता ।” उसने कहा, “भले आदमी, सुबह से इस वक्त तक ३० आदमी आ चुके हैं । मैंने पहले दो आदमी ले लिये । इससे

ज्यादा की मुझे ज़रूरत नहीं । ” मैं बोला—
 “आपको धन्यवाद देता हूँ साहब, संसार में आग
 ही लग जाय तो अच्छा । ” उसने कहा—
 “ यों गाली बकने से काम नहीं मिलेगा, अब
 चल दो । ”

[हँसता है]

चाहे तुम भूखों मर रहे हो, पर तुम्हें मुँह खोलने
 का हुकम नहीं । इसका खयाल भी मत करो ।
 चुप चाप सहते जाव । यही समझदार आद-
 मियों का दस्तूर है । ज़रा दूर और आगे
 चला, तो एक लेडी ने मुझसे कहा—

[आवाज़ नीची करके]

क्यों जी कुछ काम करके दो चार पैसे कमाना
 चाहते हो ? ” और मुझे कुत्ता दिया कि
 उसे दूकान के बाहर पकड़े खड़ा रहूँ । खान-
 सामे की तरह मोटा था ।—मर्नो मांस खा
 गया होगा । उसको पालने में ढेरों मांस

लग गया होगा । वह यह समझ कर दिल में खुश हो रही थी, कि मैंने एक गरीब आदमी का उपकार किया । लेकिन मैं देख रहा था कि वह ताँबे के ज़ीने पर खड़ी मुझे ताक रही थी, कि मैं उसका मोटा ताज़ा कुत्ता लेकर कहीं रफू चक्कर न हो जाऊँ ।

[वह चार पाई की पट्टी पर बैठ जाता है, और बूट पहिनता है । तब ऊपर ताक कर]

तुम सोच क्या रही हो ?

[मिश्रित करके]

क्या तुम्हारे मुँह में ज़वान नहीं है ?

कुण्डी खटकती है, और घर की मालकिन मिसेज़ सेडन आती है । वह एक चिंतित, फूहड़ और जल्दबाज़ औरत है । मज़दूरों के से कपड़े पहिने हुए है ।]

मिसेज़ जोन्स, जब तुम आईं तब हमें तुम्हारी आइट मिल गई थी । मैंने अपने शौहर से कहा लेकिन वह कहते हैं कि मैं एक दिन के लिए भी नहीं मान सकता ।

जोन्स

[त्थोरियां चढ़ाकर मसखरेपन से]

शौहर को बकने दो, तुम स्वाधीन स्त्रियों की तरह
अपनी मरजी पर चलो । यह लो जेनी, यह
उन्हें दे दो ।

[अपने पाजामे की जेब से एक सावरेन निकाल कर
वह अपनी स्त्री की ओर फेंकता है । स्त्री हाँपकर
उसे अपने एपरन में ले लेती है । जोन्स फिर जूते
का फीता बांधने लगता है ।]

मिसेज. जोन्स

[सावरेन को छिपाकर मलती हुई]

मुझे खेद है कि अबकी इतनी देर हो गई ।
तुम्हारे चौदह शिलिंग आते हैं । यह सावरेन
लो । मुझे ६ शिलिंग लौटा दो ।

दृश्य १.]

चांदी की डिबिया

[मिसेज़ सेडन सावरन ले लेती हैं और इधर उधर घुमाती हैं ।]

जोन्स

[जूते की तरफ़ आँखें किये हुए]

तुम्हें अचरज हो रहा होगा, क्यों ?

मिसेज़ सेडन

तुमको बहुत बहुत धन्यवाद ! तुमने मेरे ऊपर बड़ी कृपा की ।

[वह सचमुच विस्मित हो जाती है]

मैं रेज़गी लाए देती हूँ ।

जोन्स

[मुँह बनाकर]

इसकी क्या जरूरत है ?

मिसेज़. सेडन

तुमको बहुत बहुत धन्यवाद ! तुमने मेरे ऊपर बड़ी
कृपा की ।

[चली जाती है]

[मिसेज़ जोन्स जोन्स की ओर ताकती है जो अभी तक
फीते बांध रहा है]

जोन्स

आज ज़रा तकदीर खुल गई ।

[लाल थैली और कुछ फुटकल रेज़गियाँ निकाल कर]

एक थैली पड़ी मिल गई । सात पौंड से कुछ
ज्यादा हैं ।

मिसेज़. जोन्स

यह क्या किया, जेम्स ?

जोन्स

यह क्या किया, जेम्स ? किया क्या । पड़ी मिली
उठा ली । खोई हुई चीज़ है । और क्या !

मिसेज़ जोन्स

लेकिन उस पर किसी का नाम तो होगा ! या
कुछ और !

जोन्स

नाम ? नहीं किसी का नाम नहीं है । यह उन
लोगों की नहीं है जो मुलाकाती कार्ड लेकर
चलते हैं । यह किसी पक्की लेडी का है ।
ज़रा सूँघो तो ।

[वह थैली को उसकी तरफ फेंकता है । वह उसे धीरे
से नाक के पास ले जाती है ।]

अब तुम्हीं बतलाओ मुझे क्या करना चाहिये था ।
तुम्हीं बतलाओ ।

मिसेज़ जोन्स

[थैली को रखकर]

यह तो मैं नहीं बता सकती, जेम्स, कि तुम्हें क्या

करना चाहिये था । लेकिन रुपए तुम्हारे न थे । तुमने किसी दूसरे के रुपए ले लिए ।

जोन्स

जिसने पाया उसका हो गया । मैं इसे उन दिनों की मजूरी समझूंगा जब मैं गलियों में उस चीज के लिये ठोकर खाता फिरा जो मेरा हक है । मैं इसे पिछली मजूरी समझ कर ले रहा हूँ ।

[विचित्र गर्व से]

रुपए मेरी जेब में हैं, जानी ।

[मिसेज जोन्स फिर भोजन बनाने की तैयारी करने लगती है । जोन्स उसकी ओर कनखियों से देख रहा है]

हाँ, मेरी जेब में रुपए हैं । और अबकी मैं इसे उड़ाऊँगा नहीं, इसीसे कैनाडा चला जाऊँगा । तुम्हें भी एक पौंड दे दूँगा ।

[चुप]

तुम मुझे छोड़ने की कई बार धमकी दे चुकी हो,

तुमने बारहा मुझसे कहा है कि मैं तुम्हारे ऊपर बड़ी सख्ती करता हूँ । मैं यहाँ से चला जाऊँगा तब तो तुम चैन से रहोगी ।

मिसेज़ जोन्स

[शिथिलतासे]

सख्ती तो तुमने मेरे साथ की है, जोन्स, और मैं तुम्हें जाने से रोक भी नहीं सकती । लेकिन तुम्हारे जाने की मुझे खुशी होगी या नहीं, यह मैं नहीं जानती ।

जोन्स

इससे मेरी तकदीर पलट जायगी । जब से तुम्हारे साथ ब्याह हुआ तब से कभी भले दिन न देखे ।

[कुछ नमी से]

और न तुम्हें कभी पिकनिक ही मिला ।

मिसेज़ जोन्स

अगर हमारी तुम्हारी मुलाकात न हुई होती तो बहुत अच्छा होता । हम लोग एक दूसरे के लिये बनाए ही नहीं गए । लेकिन तुम हाथ धोकर मेरे पीछे पड़ गए, और अब तक पड़े हुए हो । और तुम मेरे साथ कितनी बुरी तरह पेश आते हो । जेम्स—उस छोकरी रायस के फेर में पड़े रहते हो ? तुम्हें शायद इन लड़कों का कभी खयाल भी नहीं आता जिन्हें हमने पैदा किया है । तुम नहीं समझते कि उनके पालने में मुझे कितनी कठिनाई पड़ती है, और तुम्हारे चले जाने पर उन पर क्या पड़ेगी ।

जोन्स

[खिन्न मन से कमरे में टहलता हुआ]

अगर तुम समझ रही हो कि मैं लड़कों को छोड़ दूंगा तो तुम भूल कर रही हो ।

मिसेज़ जोन्स

यह तो मैं जानती हूँ कि तुम उन्हें प्यार करते हो ।

जोन्स

[थैली को उंगलियों पर फिराता हुआ, कुछ क्रोध से]

अभी तो यों ही चलने दो । मैं न रहूँगा तो छोकरे तुम्हारे साथ बड़े मजे में रहेंगे । अगर मैं जानता कि यह हाल होगा तो मैं एक को भी न पैदा करता । क्या फायदा है इससे कि लड़कों को पैदा करके इस विपत्ति में डाल दिया जाय ? यह पाप है, और कुछ नहीं । लेकिन हमारी आंखें बहुत देर में खुलती हैं । संसार का यही ढंग है ।

[थैली को फिर जेब में रख लेता है]

मिसेज़ जोन्स

हाँ, यह इन बेचारों के हक में बहुत अच्छा

होता । लेकिन हैं तो यह तुम्हारे ही लड़के,
और मुझे तुम्हारे मुंह से पेसी बातें सुनकर
अचरज होता है । अगर मेरे पास यह न
रहें तो मेरा तो ज़रा भी जी न लगे ।

जोन्स

[घुन्नाया हुआ]

यही सब का हाल है । अगर मैं वहाँ कुछ कमा
सका—

[उसे अपना कोट हिलाते देखकर, कठोर स्वर में]
कोट मत छुओ ।

[चांदी की डिबिया जेब से गिर पड़ती है और सिगरेट
चारपाई पर बिखर जाते हैं । डिबिया को वह
उड़ा लेती है और उसे ध्यान से देखती है । वह
झपटकर उसके हाथ से डिबिया छीन लेता है ।]

मिसेज़ जोन्स

[चारपाई को टेककर झुकी हुई]

ओ जेम ! ओ जेम !

जोन्स

[डिबिया को मेज़ पर पटक कर]

फूजूल बक बक मत करो । जब मैं यहाँ से चलूँगा तो इस डिबिया को उसी थैली के साथ पानी में डाल दूँगा । मैंने इसे उस वक्त उठा लिया जब मैं नशे में था; और नशे में जो काम किए जाते हैं उनका ज़िम्मेदार कोई नहीं होता, यह ब्रह्मवाक्य है । मुझे इसकी क्या ज़रूरत है, मैं इसे लेकर करूँगा क्या ? मैंने जलकर दम्भ इसे निकाल लिया था । मैं तुमसे कह चुका मैं चोर नहीं हूँ, और अगर तुमने मुझे चोर कहा तो बुरा होगा ।

मिसेज़ जोन्स

[एपरन की डोरी को ऐंठती हुई]

यह मिसेज़ वार्थिषिक की है । तुमने मेरे नाम में बट्टा लगा दिया । अरे जेम, तुम्हें यह सूझी क्या ?

जोन्स

क्या मतलब ?

मिसेज़ जोन्स

वहाँ इसकी तलाश हो रही है लोगों का मुझ पर शुभा है । तुम्हें यह सूझी क्या, जेम ?

जोन्स

मैं तुमसे कह चुका मैं नशे में था । मुझे इसकी चाह नहीं है । यह मेरे किस काम की है । अगर मैं इसे गिरो रखने जाऊँ तो पकड़ जाऊँ मैं चोर नहीं हूँ । अगर मैं चोर हूँ तो लौंडा बार्थिविक मुझसे कहीं बड़ा चोर है । यह थैली जो मैंने पड़ी पाई, वही एक लेडी के घर से उठा लाया था । लेडी से कुछ भगड़ा हो गया बस उसने उस बेचारी की थैली उड़ा ली । बराबर कहता रहा कैसा चरका दिया । उसने लेडी को चरका दिया । मैंने लौंडे को चरका

दिया । पल्ले सिरे का मक्खीचूस है । और
देख लेना उसका बाल भी बाँका न होगा ।

मिसेज़ जोन्स

[मानो आपही आप बातें कर रहा हो]

ओ जेम ! हमारी लगी लगाई रोज़ी चली जायगी !

जोन्स

अगर ऐसा हुआ तो मैं भी उनकी खबर लूँगा ।
न थैली कहीं गई है, न लौंडा बार्थिविक कहीं
गया है ।

[मिसेज़ जोन्स मेज़ के पास आती है और डिविया को उठा
लेना चाहती है, जोन्स उसका हाथ पकड़ लेता है]

तुम्हें उससे क्या मतलब है ? मैं कहता हूँ सीधे
से रखदो ।

मिसेज़ जोन्स

मैं इसे लौटा दूँगी और जो जो हुआ है सब
साफ़ साफ़ कह दूँगी ।

[वह उसके हाथ से डिबिया छीन लेना चाहती है]

जोन्स

न मानोगी तुम ?

[वह डिबिया को छोड़ देता है और गुर्राकर उस पर झपटता है वह चारपाई के उस पार चली जाती हैं । वह उसके पीछे लपकता है । एक कुर्सी उलट जाती है । दरवाजा खुलता है और स्नो अन्दर आता है । वह खुफिया पुलिस का आदमी है इस वक्त सादे कपड़े पहने हुए है । उसकी मूछें कतरी हुई हैं । जोन्स हाथ गिरा देता है मिसेज़ जोन्स हाँफती हुई खिड़की के पास खड़ी हो जाती है । स्नो तेजी से मेज़ की तरफ जाता है और डिबिया उठा लेता है ।]

स्नो

अच्छा यहाँ तो चुहल हो रही है । जिस चीज़ की तलाश में था वही मिल गई । जे० बी० ठीक वही है ।

[वह दरवाजे के पास जाता है और डिबिया के अक्षरों को गौर से देखता है मिसेज़ जोन्स से]

मैं पुलिस का अफसर हूँ । तुम्हीं मिसेज़ जोन्स हो ?

मिसेज़ जोन्स

जी हाँ ।

स्नो

मुझे हुकम है कि तुम्हें जे० बार्थ्रिक्क, मेम्बर पार्ले-
मेण्ट नं० ६ राकिंगम गेट की यह डिबिया
चुरा लेने के अपराध में पकड़ लूँ । तुम्हारा
बयान ठीक न हुआ तो तुम फाँस जावगी क्या
कहती हो ?

मिसेज़ जोन्स

[धीमे स्वर में । वह अभी तक हाँफ रही है और छाती
पर हाथ रखे हुये है]

मैं सच कहती हूँ, साहब, मैंने इसे नहीं लिया ।
मैं पराई चीज कभी छूती ही नहीं मैं इसके बारे
में कुछ नहीं जानती ।

स्नो

तुम आज सवेरे वहाँ गई थीं, जिस कमरे में

यह डिबिया थी उसमें तुमने भाङू लगाई,
तुम कमरे में अकेली थीं । डिबिया यहाँ
तुम्हारे घर में रखी हुई है । फिर भी तुम
कहती हो मैंने नहीं लिया ?

मिसेज़ जोन्स

जी हाँ । जो चीज़ नहीं ली, उसे कैसे कह दूँ
कि ली है ।

स्नो

तब वह डिबिया यहाँ कैसे आ गई ?

मिसेज़ जोन्स

मैं इस विषय में कुछ न कहना ही उचित समझती हूँ ।

स्नो

यह तुम्हारे पति हैं ?

मिसेज़ जोन्स

जी हाँ, यह मेरे पति हैं ।

स्नो

मैं इन्हें गिरफ्तार करने जा रहा हूँ । तुम्हें कुछ कहना तो नहीं है ?

[जोन्स सिर झुकाए मौन बैठा रहता है]

तो ठीक है । चलो मिसेज़ जोन्स । मैं तुमको इतना ही कष्ट दूँगा कि चुप चाप मेरे साथ चली आओ ।

मिसेज़ जोन्स

[हाथ मलते हुए]

अगर मैंने लिया होता तो मैं यह कभी न कहती कि मैंने नहीं लिया—मैंने नहीं लिया, आप से सच कहती हूँ । यह मैं जानती हूँ कि देखने में मैं ही अपराधिन हूँ, लेकिन असली तबा मैं नहीं बता सकती । मेरे बच्चे मदरसे गए हैं, थोड़ी देर में आते होंगे । मुझे न पावेंगे तो उन बेचारों का न जाने क्या हाल होगा ।

स्नो

तुम्हारा पति उनकी देख भाल कर लेगा, घबराने
की कोई बात नहीं ।

[वह उसका हाथ अहिस्ता से पकड़ता है]

जोन्स

तुम उसका हाथ छोड़ दो वह ठीक कहती है ।
डिबिया मैंने ली ।

स्नो

[उसकी तरफ आँखें उठाकर]

शाबाश ! शाबाश ! बहादुर आदमी हो । चलो
मिसेज जोन्स ।

जोन्स

[क्रोध से]

उसे छोड़ दे, सुअर । वह मेरी बीबी है । वह
शरीफ़ औरत है । अगर उसे पकड़ा तो तुम
जानोगे ।

स्नो

ज़रा होश में आओ । इन बातों से क्या फ़ायदा
ज़बान संभाल कर बात करो—खैरियत इसी में है ।

[वह मुँह में सीटी लगाता है और स्त्री को द्वार की ओर खींचता है]

जोन्स

[झपट कर]

उसे छोड़ दो और हाथ हटालो, नहीं हड्डी तोड़ दूंगा
उसे क्यों नहीं छोड़ता । मैं तो कह रहा हूँ
कि मैंने ली है ।

स्नो

[सीटी बजाकर]

हाथ हटालो, नहीं मैं तुम्हें भी पकड़ लूँगा ।

अच्छा न मानोगे ?

[जोन्स उससे लिपट जाता है और उसे एक घूँसा मारता है ।
एक पुलिसमैन वर्दी पहने हुए आता है । ज़रा देर हाथापाई
होती है, और जोन्स पकड़ लिया जाता है । मिसेज़ जोन्स
अपने हाथ उठाती है और उनके ऊपर सिर झुका देती है ।]

पर्दा गिरता है ।

दृश्य २

[बार्थिविक का भोजनालय, वही शाम है । बार्थिविक-परिवार फल और मिठाइयाँ खा रहा है ।]

मिसेज़ बार्थिविक

जान ।

[अखरोटों के छिलकों के टूटने की आवाज़ आती है]

बार्थिविक

तुम इन अखरोटों का हाल उनसे क्यों नहीं कहती खाए नहीं जाते ।

[एक गरी मुँह में रख लेता है]

मिसेज़ बार्थिविक

यह इस चीज़ का मौसिम नहीं है । मैंने होली-रूड से कहा था ।

[बार्थिविक अपना गिलास पोट से भरता है]

जैक

दादा, ज़रा सरौता बढ़ाइएगा ।

[वार्थिविक सरौता बढ़ा देता है । वह किसी विचार में डूबा हुआ मालूम होता है]

मिसेज़ वार्थिविक

लेडी होलीरूड बहुत मोटी हो गई हैं । मैं यह बहुत दिनों से देख रही हूँ ।

वार्थिविक

[अनमने भाव से]

मोटी ?

[वह सरौता उठा लेता है—चेहरे पर लापवाही झलकने लगती है]
होलीरूड परिवार का नौकरों से कुछ झगड़ा हो गया था, क्यों ?

जैक

दादा, ज़रा सरौता ।

वार्थिविक

[मरोता बढ़ाते हुए]

समाचार पत्रों में निकला था । रसोइयादारिन
थी न ?

मिसेज़ वार्थिविक

नहीं, खिदमतगारिन थी । मैंने लेडी होलीरूड से
बातचीत की थी । वह लड़की अपने प्रेमी
को मिलने के लिए बुलाया करती थी ।

वार्थिविक

[बेचैनी से]

मेरी समझ में उन्हें—

मिसेज़ वार्थिविक

तुम क्या कहते हो जॉन, और दूसरा रास्ता ही
क्या था ? सोचो, दूसरे नौकरों पर क्या असर
पड़ता !

वार्षिक

हाँ बात तो ठीक थी—लेकिन मैं यह नहीं सोच रहा था ।

जैक

[छेड़ने के लिए]

दादा, सरौता ।

[वार्षिक सरौता बड़ा देता है ।]

मिसेज़ वार्षिक

लेडी होलीरूड ने मुझसे कहा--“ मैंने उसे बुला-या और उससे कहा, फौरन मेरे घर से निकल जा । मैं तुम्हारे चालचलन को निंदनीय समझती हूँ । मैं कह नहीं सकती । मैं नहीं जानती, और न मैं जानना चाहती हूँ कि तुम क्या कर रही थीं । मैं सिद्धांत की रक्षा के लिए तुम्हें अलग कर रही हूँ । मेरे पास सिफारिश के लिए मत आना ।” इस पर उस लड़की ने कहा—

“अगर आप मुझे नोटिस नहीं देंगी तो मुझे एक महीने की तनख्वाह दे दीजिए । मैंने अपनी इज्जत में दाग नहीं लगाया । मैंने कुछ नहीं किया ।”—कुछ नहीं किया !

वार्थिविक

अच्छा ।

मिसेज़ वार्थिविक

नौकर अब बहुत सिर चढ़ गए हैं, वह सब इस बुरी तरह मिले रहते हैं, कि कुछ मालूम ही नहीं होता कि उनके मन में क्या है । ऐसा जान पड़ता है कि तुम्हें न मालूम हो इस लिए सबों ने गुट कर लिया हो । यहां तक कि मार्लो का भी यही हाल है । ऐसा मालूम होता है, कि वह अपने मन की असली बात किसी पर खुलने ही नहीं देता । मुझे इस छिपा चोरी से चिढ़ है । इससे फिर किसी पर भरोसा नहीं रहता । कभी कभी

मेरा ऐसा जी चाहता है, कि उसका कान
पकड़ कर हिलाऊँ ।

जेक

मालो बहुत भलामानुस है । यह कोई अच्छी बात नहीं
है, कि हमारी बातें हर एक आदमी जान ले ।

बार्थिविक

इसकी तो चरचा न करना ही अच्छा है ।

मिसेज़ बार्थिविक

सब नीच जातों का यही हाल है, तुम यह नहीं बतला
सकते कि वह कब सच बोल रहे हैं । आज
जब मैं होलीरूड के घर से चलने के बाद
बाज़ार गई, तो इन बेकार आदमियों में से एक
आकर मुझसे बातें करने लगा । मैं समझती
हूँ मुझमें और गाड़ी में केवल बीस गज का
अंतर था । लेकिन ऐसा मालूम हुआ कि वह
सड़क फाड़कर निकल आया ।

वार्थिविक

अच्छा ! आज कल किसी से बातचीत करने में बहुत होशियार रहना चाहिए । न जाने कैसा आदमी हो ।

मिसेज़ वार्थिविक

मैंने उसे कुछ जवाब थोड़े ही दिया, लेकिन भुके तुरंत मालूम हो गया, कि वह झूठ बोल रहा है ।

वार्थिविक

[एक झखरोट तोड़कर]

यह बड़ा अच्छा नियम है । उनकी आंखों को देखना चाहिए ।

जेक

दादा, ज़रा सरौता ।

वार्थिविक

[सरौता बढाकर]

अगर उनकी निगाह सीधी होती हैं तो कभी

कभी मैं छः पैंस दे देता हूँ । यह मेरे नियम के विरुद्ध है, लेकिन इनकार करते तो नहीं बनता । अगर तुम्हें यह दिखाई दे कि वे सुस्त, काहिल, और कामचोर हैं; तो समझ लो कि शराबी या कुछ ऐसे ही हैं ।

मिसेज. बार्थिविक

इस आदमी की आंखें बड़ी डरावनी थीं वह ऐसे ताकता था, मानो किसी की खून कर डालेगा । उसने कहा—मेरे पास आज खाने को कुछ नहीं है । ठीक इसी तरह ।

बार्थिविक

विलियम क्या कर रहा था ? उसे वहां खड़ा रहना चाहिए था ।

जेक

[अपनी गिलास नाक के पास लेजाकर]

क्यों दादा ! क्या यही सन् ६३ की है ?

[बार्थिविक गिलास को आंखों के पास किए हुए है । वह उसे नीचे करके नाक के पास ले जाता है ।]

मिसेज़ बार्थिविक

मुझे उन लोगों से घृणा है जो सच नहीं बोलते ।

[बाप और बेटे ग्लास के पीछे से आंखें मिलाते हैं]

सच बोलने में लगता ही क्या है, मुझे तो यह बड़ा आसान मालूम पड़ता है । असली बात क्या है, इसका पता ही नहीं चलता । ऐसा मालूम होता है, जैसे कोई हमें बना रहा हो ।

बार्थिविक

[मानो फैसला सुना रहा हो]

नीची जाते अपने पैरों में आप कुल्हाड़ी मारती हैं, अगर हमारे ऊपर भरोसा रखें तो उनकी दशा इतनी बुरी न हो ।

मिसेज़ बार्थिविक

लेकिन उस पर भी उन्हें संभालना मुश्किल है ।
आज मिसेज़ जोन्स ही को देखो ।

वार्थिविक

इस विषय में मैं वही करूंगा जो न्याय संगत है । अभी तीसरे पहर मैं रोपर से मिला था । मैंने यह माजरा उससे कहा, वह आ रहा होगा, यह सब खुफिया पुलिस के बयान पर है । मुझे तो बहुत संदेह है । मैंने इस पर बहुत विचार किया है ।

मिसेज़ वार्थिविक

वह औरत मेरी आंखों में ज़रा भी नहीं जँची उसे किसी बात का शर्म ही नहीं मालूम होती थी । देखो वही मामला जिस की वह चर्चा कर रही थी । जब वह और उसका मर्द जवान थे । कैसी बेहयाई की बात थी और वह भी तुम्हारे और जैक के सामने । मेरा जी चाहता था कि उसे कमरे से निकाल दूं ।

वार्थिविक

ओह ! वह तो जैसे हैं—सब जानते हैं पर ऐसी बातों पर गौर करते समय हमें तो सोच लेना चाहिये—

मिसेज् बार्थिविक

शायद तुम कहोगे कि उस आदमी के मालिक ने
उसे निकाल देने में ग़लती की ?

बार्थिविक

बिल्कुल नहीं । इस विषय में मुझे कोई संदेह
नहीं है । मैं अपने दिल से यह पूछता हूँ—

जैक

दादा, थोड़ी सी पोर्ट !

बार्थिविक

[सूर्य के उदय और अस्त की ठीक ठीक नक़ल में बोतल को
घुमाते हुए]

मैं अपने दिल से यह पूछता हूँ कि हम किसी को
नौकर रखने के पहिले उसके बारे में काफी
तौर से जाँच भी कर लिया । करते हैं या
नहीं, ख़ासकर उसके चालचलन के बारे में ।

जैक

अम्मा, शराब को ज़रा इधर दे दो ।

मिसेज़ बार्थिविक

[बोतल बढ़ाकर]

क्यों बेटे, तुम बहुत ज़्यादा तो नहीं पी रहे हो ?

[जैक अपना गिलास भरता है]

मार्ले

[कमरे में आकर]

जासूस स्नो आपसे मिलना चाहता है ।

बार्थिविक

[बेचैनी से]

अच्छा, कहो अभी एक मिनट में आता हूँ ।

मिसेज़ बार्थिविक

[बग़ैर सिर घुमाए हुए]

उसे यहीं बुला लो, मार्ले ।

[स्नो ओवर कोट पहिने अपनी बोलर हैट हाथ में लिए आता है]

बार्थिविक

[कुछ बठकर]

आइये, बन्दगी ।

स्नो

बन्दगी साहब ! बन्दगी मेम साहब ! मैं यह बत-
लाने आया हूँ कि उस मामले में मैंने क्या
किया । मुझे डर है, कि मुझे कुछ देर हो गई है
मैं एक दूसरे मुकदमे में चला गया था ।

[चाँदी की डिबिया जेब से निकालता है । बार्थिविक परिवार में
सनसनी फैल जाती है]

मैं समझता हूँ यह ठीक वही चीज़ है ।

बार्थिविक

ठीक वही, ठीक वही ।

स्नो

निशान और अंक वैसे ही हैं, जैसे आपने बतलाए
थे । मुझे तो इस मामले में ज़रा भी हिचिक
नहीं हुई ।

वार्थिविक

शाबाश । आप भी एक गिलास पीजिये—

[पोट की बोतल को देखकर]

शेरी की ।

[शेरी उंडेलता है,]

जैक, यह मिस्टर स्नो को दे दो ।

[जैक उठकर गिलास स्नो को दे देता है, तब अपनी कुर्सी पर पड़कर उसे आलस्य से देखता है ।]

स्नो

[शराब पीकर और गिलास को नीचे रखकर]

आपसे मिलने के बाद मैं उस औरत के डेरे पर गया । नीचों की बस्ती है । और मैंने सोचा कि ड्यौढ़ी के नीचे ही कानिस्टेबुल खड़ा कर दूं । शायद जरूरत पड़े और मेरा विचार बिलकुल ठीक निकला ।

बार्थिविक

सच ?

स्नो

जी हां । कुछ भमेला करना पड़ा । मैंने उससे पूछा कि तुम्हारे घर में यह चीज कैसे आई । वह मुझे कुछ जवाब न दे सकी । हां बराबर चोरी से इनकार करती रही । इस लिये मैंने उसे गिरफ्तार कर लिया । तब उसका शौहर मुझसे उलझ पड़ा । आखिर मैंने हमला करने के अपराध में उसे भी गिरफ्तार कर लिया । घर से पुलिस स्टेशन तक जाने में वह बहुत गर्म होता रहा—बिल्कुल जामे से बाहर—बार बार आप को और आपके लड़के को धमकी देता था कि समझ लूंगा । सच पूछिये तो बड़ा फ़ितना निकला ।

मिसेज़ बार्थिविक

बड़ा भारी बदमाश है ।

स्नो

हां, मेम साहब, बड़ा ही उजड़ू अस्सामी !

जैक

[शराब की चुस्की लेता हुआ, मजे में आकर]

पाजी का सिर तोड़ दे ।

स्नो

मैंने पता लगाया, पक्का शराबी है ।

मिसेज़ वार्थिविक

मैं तो चाहती हूँ, बचा को कड़ी सज़ा मिले ।

स्नो

दिल्लगी तो यह कि वह अभी तक यही कहे जाता
है कि डिबिया मैंने खुद चुराई ।

वार्थिविक

डिबिया उसने चुराई ।

[मुसकिराता है]

इसमें उसने क्या फायदा सांचा है ?

सुनो

वह कहता है कि छोटे साहब पिछली रात को नशे में थे।

[जैक अखरोट तोड़ना बन्द करदेता है और सुनो की ओर ताकने लगता है। बार्थिविक की मुसकिराहट गायब हो जाती है, गिलास रख देता है। सन्नटा छा जाता है—सुनो बारी बारी से हरेक का चेहरा देखता है, और कहता है]

वह मुझे अपने घर लाए और खूब ह्लिस्की पिलाई,
मैंने कुछ खाया न था, नशा जोर कर गया
और उसी नशे में मैंने डिविया उठा ली।

मिसेज़ बार्थिविक

गुस्ताव, पाजी कहीं का !

बार्थिविक

आप का खयाल है कि वह कल अपने बयान में
भी यही कहेगा ।

सो

यही उसकी सफाई होगी । कह नहीं सकता बीबी
को बचाने के लिए ऐसा कह रहा है, या

[जैक की तरफ देखकर]

इसमें कुछ तत्व भी है । इसका फ़ैसला तो मैजि-
स्ट्रेट के हाथ में है ।

मिसेज़ वार्थिविक

[गर्व से]

तत्व भी है ? किसमें क्या ? आपका मतलब समझ
में नहीं आता । आप समझते हैं मेरा लड़का ऐसे
आदमी को कभी अपने घर नहीं लायेगा !

वार्थिविक

[अंगीठी के पाल से, शांत रहने की चेष्टा करके]

मेरा लड़का अपनी सफाई कर लेगा । अच्छा जैक,
तुम क्या कहते हो ?

मिसेज् वार्थिविक

[तीव्र स्वर में]

वह क्या कहेगा ? यही और क्या है कि सब मन-
गढ़ंत है ।

जैक

[दबपट में पड़ कर]

बात यह है, बात यह है, कि मुझे इसके बारे
में कुछ भी मालूम नहीं

मिसेज् वार्थिविक

वह तो मैं पहिले ही कहती थी ।

[स्नो से]

वह आदमी दोदा दिलेर बदमाश है ।

वार्थिविक

[अपने मन को दबाते हुए]

लेकिन जब मेरा लड़का कह रहा है कि इस मामले में
कोई तत्त्व नहीं है तो क्या ऐसी दशा में उस आदमी
पर मुकदमा चलाना जरूरी है ।

सुनो

उस पर तो हमले का जुर्म लगाना होगा । मिस्टर
जैक बार्थिविक भी पुलिस कचहरी चले आये तो
बड़ा अच्छा हो । वचा जेल जायँगे, यह तो मानी
हुई बात है । विचित्र बात यह है कि उसके
पास कुछ रुपये भी निकले और एक लाल रेशमी
थैली भी थी ।

[बार्थिविक चौंक पड़ता है; जैक उठता है, फिर बैठ जाता है ।]

मेम साहब की थैली तो नहीं गायब हो गई ?

बार्थिविक

[जल्दी से]

नहीं, नहीं, उनकी थैली नहीं खोई ।

जैक

नहीं, थैली तो नहीं गई ।

मिसेज़ बार्थिविक

[मानो स्वप्न देखते हुए]

नहीं !

[स्नो से]

मैं नौकरों से पता लगा रही थी । यह आदमी घर के आस पास चक्कर लगाया करता है । अगर लंबी सज़ा मिल जाय, तो खटका निकल जाय । ऐसे बदमाशों से हमारी रक्षा तो होनी ही चाहिये ।

वार्थिविक

हां, हां, ज़रूर । यह तो सिद्धान्त की बात है । लेकिन इस मामले में हमें कई बातों पर विचार करना है ।

[स्नो से]

इस आदमी पर तो मुक़दमा चलाना ही चाहिये, क्यों, आप भी तो यही कहते हैं ?

स्नो

अवश्य, इसमें क्या सोचना है ।

वार्थिविक

[जैह की ओर उदास भाव से ताकते हुए]

मेरी इच्छा नहीं होती कि यह मुकदमा चलाया जाय । गरीबों पर मुझे बड़ी दया आती है । अपने पद का विचार करते हुए यह मानना मेरा कर्तव्य है कि गरीबों की हालत बहुत खराब है । इनकी दशा में बहुत कुछ सुधार की ज़रूरत है । आप मेरा मतलब समझ रहे होंगे । अगर कोई ऐसी राह निकल आती कि मुकदमा न चलाना पड़ता तो बड़ी अच्छी बात होती ।

मिसेज वार्थिविक

[तीव्र स्वर में]

यह क्या कहते हो जान ? तुम दूसरों के साथ अन्याय कर रहे हो । इसका आशय तो यह है कि हम जायदाद को लोगों की दया पर छोड़ दें । जिसका जी चाहे ले ले ।

बार्थिविक

[उसे इशारा करने की चेष्टा करके]

मैं यह नहीं कहता कि उसने अपराध नहीं किया। मैं
इसके सब पहलुओं पर सोच रहा हूँ।

मिसेज् बार्थिविक

यह सब फजूल, हर काम का बर्त होता है।

स्नो

[लड़कू बनावटी आवाज़ में]

मैं यह बताना चाहता हूँ, जनाब, कि चोरी का
इलज़ाम उठा लेने से कोई फ़ायदा न होगा,
क्योंकि हमले के मुक़दमें में सभी बातें खुल ही
जायँगी।

[जैक की ओर मार्मिक दृष्टि से देखता है]

और जैक, मैं पहले अर्ज़ कर चुका हूँ, वह मुक़दमा
जुरूर चलाया जायगा।

वार्थिविक

[जल्दी से]

हाँ, हाँ, यह तो होगा ही। उस स्त्री के विचार से
मैं कह रहा हूँ, यह तो मेरा अपना ख्याल है।

स्नो

अगर मैं आप की जगह होता तो इस मामले में ज़रा भी
दखल न देता। इस में कोई बाधा पड़ने का भय
नहीं है। ऐसे मामले में चट पट तय हो जाते हैं।

वार्थिविक

[संदेह के भाव से]

अच्छा, यह बात ? अच्छा, यह बात है ?

जैक

[सचेत होकर]

अच्छा ! मुझे अपने बयान में क्या कहना पड़ेगा ?

स्नो

यह तो आप खुद जान सकते हैं।

[दरवाजे तक जाकर]

शायद कोई नई बात खड़ी हो जाय। अच्छा यह है कि आप एक वकील बन लीजिये। हम खानसामा को यह साबित करने के लिए तलब करेंगे कि चीज़ वास्तव में चोरी गई। अब मुझे आज्ञा दीजिये, मुझे आज बहुत काम है। ग्यारह बजे के बाद किसी समय मुकदमा पेश होगा। वंदगी हुआ, वंदगी मेम साहब! मुझे कल यह डिविया अदालत में पेश करनी पड़ेगी, इस लिए यदि आपको कोई आपत्ति न हो तो मैं इसे अपने साथ लेता जाऊँ।

[वह डिविया उठा लेता और सलाम करते चला जाता। बाथीविक उसके साथ जाने के लिए उठता है, और अपने हाथों को कोट के पीछे रखकर निराश होकर बोलता है]

मैं चाहता हूँ कि तुम इन बातों में दखल न दिया करो। मगर तुम्हारी ऐसी आदत है कि समझो या न समझो दखल हर एक बात में दोगी। मारा—सब मामला चौपट कर दिया।

मिसेज़ वार्थविक

[रुखाई से]

मेरी समझ में नहीं आता तुमहारा मतलब क्या है ।

अगर तुम अपने हक के लिए नहीं खड़े हो सकते, तो मैं तो खड़ी हो सकती हूँ । मुझे तुम्हारे सिद्धान्त ज़रा भी नहीं भाते । उन्हें लेकर तुम चाटा करो ।

वार्थविक

सिद्धान्त ! तुम हो किस फे में । सिद्धान्तों की यहाँ चर्चा ही क्या ? क्या तुम्हें मालूम नहीं कि पिछली रात को जैक नशे में चूर था ?

जैक

अब्बा जान !

मिसेज़ वार्थविक

[भयभीत होकर खड़ी हो जाती है]

जैक, यह क्या बात है ?

जैक

कोई बात नहीं है, अम्मा । मैंने केवल भोजन किया था । सभी खाते हैं । मेरा मतलब है, यानी मेरा मतलब है—आप मेरा मतलब समझ गई होंगी । इसे नशे में चूर होना नहीं कहते । आक्सफोर्ड में तो सभी मुँह का मज़ा बदल लिया करते हैं ।

मिसेज़ वार्थविक

यह बड़ी बेहूदा बात है । अगर तुम लोग आक्सफोर्ड में यही सब किया करते हो—

जैक

[क्रोध से]

तो फिर आप लोगों ने मुझे वहाँ भेजा क्यों ? जैसे और सब रहते हैं वैसेही तो मुझे भी रहना पड़ेगा । इतनी सी बात को नशे में चूर कहना हिमाकत । हाँ, मुझे खेद अवश्य

है । आज दिन भर सिर में बड़ा दर्द रहा ।

वार्थिविक

छी ! अगर तुम्हें मामूली सी तमीज़ भी होती और तुम्हें इतना सा भी याद होता कि जब तुम यहाँ आए तो क्या क्या बातें हुईं तो हमें मालूम हो जाता कि इस बदमाश की बातों में कितना सच है । मगर अब तो कुछ समझ में ही नहीं आता । गोरख धंधा सा होकर रह गया !

जैक

[घुसता हुआ मानो अधूरी बातें याद आ रही हैं]
कुछ कुछ याद आता है—फिर सब भूल जाता हूँ ।

मिसेज़ वार्थिविक

क्या कहते हो जैक ? क्या तुम्हें इतना नशा था कि तुम्हें इतना भी याद नहीं ?—

जैक

यह बात नहीं है, अम्मा। मुझे यहाँ आने की खूब याद है—मैं जरूर आया हूँगा—

वार्षिक

[गुस्से से बेकाबू होकर, इधर से उधर तक टहलता हुआ]

खूब ! और वह मनहूस थैली कहां से आई !
खुदा खैर करे ! ज़रा सोचो तो जैक ! यह सारी
बातें पत्रों में निकल जायेंगी । किसी को मालूम था
कि मामला यहाँ तक पहुँचेगा । इससे तो
यह कहीं अच्छा होता कि एक दर्जन डिविये
मो जातों और हम लोग ज़वान न खोलते !

[पत्नी से]

यह सब तुम्हारी करतूत है । मैंने तुमसे पहले ही
कह दिया था । अच्छा हो कहीं रोपर आ जाता ।

मिसेज़ वार्षिक

(तीव्र स्वर से)

मेरी समझ में नहीं आता तुम क्या बक रहे हो, जान !

वार्थिविक

[उसकी तरफ मुड़ कर]

नहीं तुम ! अजी—तुम—तुम कुछ जानती नहीं ।

[तेज़ आवाज़ से]

आखिर ! वह रोपर कहां मर गया ! अगर वह इस दलदल से निकलने की कोई राह निकाल दे, तो मैं जानूँ कि वह किसी काम का आदमी है ! मैं बदकर कहता हूँ कि इससे निकलने का अब कोई रास्ता नहीं है । मुझे तो कुछ सूझता नहीं ।

जैक

इधर सुनिये, अब्बाजान को क्यों दिक करती हो ? मैं केवल इतना ही कह सकता हूँ कि मैं थक कर बेदम हो गया था, और मुझे इसके सिवा कुछ याद नहीं है कि मैं घर आया ।

[बहुत मंद स्वर में]

और रोज़ की तरह पलंग पर जाकर सो रहा ।

वार्थिविक

पलंग पर चले गये ? कौन जानता है तुम कहां
चले गये मुझे तुम्हारे ऊपर अब विश्वास नहीं
रहा । मुझे क्या पता कि तुम ज़मीन पर
पड़ रहे होगे ।

जैक

[बिगड़ कर]

ज़मीन पर नहीं, मैं—

वार्थिविक

[सोफ़ा पर बैठ कर]

इसकी किसे परवाह है कि तुम कहां सोये थे ?
उस वक्त क्या होगा जब वह कह देगा.....
डूब मरने की बात होगी !

मिसेज़ वार्थिविक

क्या ?

[सञ्जाटा]

बात क्या हुई, बोलते क्यों नहीं ?

जैक

कुछ नहीं—

मिसेज़ बार्थिविक

कुछ नहीं । कुछ नहीं इससे तुम्हारा क्या मतलब है, जैक ? तुम्हारे दादा इसके लिये आसमान सिर पर उठा रहे हैं—

जैक

वह थैली मेरी है ।

मिसेज़ बार्थिविक

तुम्हारी थैली ? तुम्हारे पास थैली कब थी ? तुम खूब जानते हो तुम्हारे पास थैली न थी ।

जैक

खैर, दूसरे ही की सही—मगर यह केवल दिल्लगी थी । मुझे उस सड़ी सी थैली को लेकर क्या करना था ?

मिसेज़ वार्थिविक

तुम्हारा मतलब है कि क्या किसी दूसरे की थैली थी
और उसे इस बदमाश ने उड़ा ली ?

वार्थिविक

जी हां ! थैली उसने उड़ा ली । जोन्स वह आदमी
नहीं है कि इस बात पर परदा डाल दे । वह
इसे खूब नमक मिर्च लगाकर बयान करेगा ।
समाचारपत्रों में इसकी चर्चा होगी ।

मिसेज़ वार्थिविक

मेरी समझ में कुछ नहीं आ रहा है । किस बात
का यह सब किस्सा है ?

[जैक के ऊपर झुककर प्यार से]

जैक, बेटा, बताओ तो क्या बात है । डरो मत ।
साफ़ साफ़ बता दो, बात क्या है ?

जैक

अम्मा, ऐसी बातें न करो !

मिसेज़ बार्थिविक

कैसी बातें, बेटा ?

जैक

कुछ नहीं, यों ही । मुझे कुछ याद नहीं कि वह चीज़ मेरे पास कैसे आ गई । मुझसे और उससे एक पकड़ हो गई—मुझे कुछ खबर न थी कि मैं क्या कर रहा हूँ—मैंने—मैंने—शायद मैंने—तुम समझ गई होगी—शायद मैंने थैली उसके हाथ से छीन ली ।

मिसेज़ बार्थिविक

उसके हाथ से ? किसके हाथ से ? कैसी थैली ?
किसकी थैली ?

जैक

अजी, मुझे कुछ याद नहीं—

[निराश और ऊंची आवाज़ में]

किसी औरत की थैली थी ।

मिसेज् वार्षिक

किसी औरत की ? नहीं ! नहीं ! जैक ! ऐसा न कहो !

जैक

[वछल कर]

तुम मानती ही नहीं थी तो मैं क्या करता । मैं तो नहीं
बताना चाहता था । मेरा क्या कसूर है ?

[द्वार खुलता है और मारलो एक आदमी को अंदर लाता है
अधेड़, कुछ मोटा आदमी है । शाम के कपड़े पहने हुए है ।
मूँछें लाल और पतली हैं, आँखें काली और तेज़ । उसकी
भवें चीनियों की सी हैं ।]

मारलो

रोपर साहब आये हैं हुज़ूर !

[बंद कमरे से चला जाता है]

रोपर

[तेज़ आँखों से चारों ओर देख कर]

कैसे मिजाज हैं ?

[जैक और मिसेज़ बार्थिविक दोनों चुप बैठे रहते हैं]

बार्थिविक

[जल्दी से आकर]

शुक्र है आप आ तो गए ! आप को याद है मैंने
आज शाम को आप से क्या कहा था; जासूस
अभी यहां आया था ।

रोपर

डिबिया मिल गई ?

बार्थिविक

हाँ, डिबिया तो मिल गई, पर एक बात है । यह
मज़दूरनी का काम न था । उसके शराबी और
ठलुये शौहर ने वे चीज़ें चुराई थीं । वह
कहता है कि यही रात को उसे घर में
लाया था

[वह जैक की तरफ हाथ उठाता है, जो ऐसा दबक जाता है
मानों वार बचाना हो]

आप को कभी इसका विश्वास होगा ।

[रोपर हँसता है और उत्तेजित हो कर शब्दों पर ज़ोर देता
हुआ]

यह हँसी की बात नहीं है मैंने जैक का किस्सा
भी आप से कहा था । आप समझ गए होंगे—
बदमाश दोनों चीजें उठा ले गया—वह सत्यानासी
थैली भी ले गया । अबबारों में इसकी चर्चा होगी ।

रोपर

[भवें चढ़ाकर]

हूँ ! थैली ! बड़े लोगों की दशा ? आपके साहब
जादे क्या कहते हैं ?

वार्थिविक

उसे कुछ याद नहीं । ऐसा अंधेर कभी देखा था ?
पत्रों तक यह बात पहुँचेंगी ।

मिसेज़ बार्थिविक

[हाथों से आँखों को छिपाकर]

नहीं ! नहीं ! यह बात तो नहीं है—

[बार्थिविक और रोपर घूम कर उसकी ओर देखते हैं]

बार्थिविक

उस औरत पर कह रही हैं । वह बात अभी अभी
इनके कानों में पड़ी है ।

[रोपर सिर हिलाता है और मिसेज़ बार्थिविक अपने होंठों को
दबाकर मन्द दृष्टि से जैक को देखती है और मेज़ के सामने
बैठ जाती है]

आखिर, क्या करना चाहिए रोपर ? वह लुच्चा
जोन्स इस थैली वाले मामले को खूब बढ़ा-
वेगा, बात का बतंगड़ बनादेगा ।

मिसेज़ बार्थिविक

मुझे विश्वास नहीं आता कि जैक ने थैली ली ।

वार्थिविक

क्या अब भी कोई संदेह है ? वह औरत आज
सवेरे अपनी थैली माँगने आई थी ।

मिसेज़ वार्थिविक

यहां ? इतनी बेहया है । मुझे क्यों नहीं बताया ?
[वह एक दूसरे के चेहरे की तरफ ताकती है, कोई उसे जवाब नहीं
देता । सन्नटा हो जाता है ।]

वार्थिविक

[चौंकर]

क्या करना होगा, रोपर ?

रोपर

[धीरे से जैक से]

तुमने कुंजी तो दरवाज़े में नहीं छोड़ दी थी ?

जैक

[रुखाई से]

हां, छोड़ तो दी थी ।

बार्थिविक

या ईश्वर ! अभी और आगे न जाने क्या क्या होगा ?

मिसेज़ बार्थिविक

मुझे विश्वास है कि तुम उसे घर में नहीं लाए, थे । जैक । यह सरासर झूठी बात है मैं जानती हूँ इसमें सचाई की गंध तक नहीं है, मिस्टर रोपर ।

रोपर

(यकायक)

तुम रात कहां सोए थे ?

जैक

(तुरन्त)

सोफा पर—वहां—

(कुछ द्विविध कर)

यानी—मैं—

वार्षिक

सोफा पर ! क्या तुम्हारा मतलब यह है कि
चारपाई पर गए ही नहीं !

जैक

(मुँह लटका कर)

नहीं ।

वार्षिक

अगर तुम्हें कुछ भी याद नहीं है तो यह इतना
कैसे याद रहा ?

जैक

क्यों कि आज सुबह मेरी आँख खुली तो मैंने अपने को
वहीं पाया ।

मिसेज़ वार्षिक

क्या कहा ?

वार्थिविक

या खुदा !

जैक

और मिसेज़ जॉन्स ने मुझे देखा ! मैं चाहता हूँ कि आप लोग मुझे यों दिक् न करें ।

रोपर

आपको याद है कि आपने किसी को शराब पिलाई थी ?

जैक

हाँ, मैं क़सम खाकर कहता हूँ कि मुझे एक आदमी की याद आ रही है—उस आदमी के—

[रोपर की तरफ़ देखता है]

क्या आप मुझसे चाहते हैं कि—

रोपर

[बिजली की तेज़ी से]

जिसका चेहरा गंदा है !

जैक

[प्रसन्न होकर]

हाँ, वही वही ! मुझे साफ़ याद आ रहा है—

[बार्थिविक अचानक खिसक जाता है]

मिसेज़ बार्थिविक क्रोध से रोपर की तरफ़ देखती है
और अपने बेटे की बाँह छूती है।

मिसेज़ बार्थिविक

तुमको बिलकुल याद नहीं है ! यह कितनी हँसी की
बात है। मुझे उस आदमी के यहाँ आने का
बिलकुल विश्वास नहीं है।

बार्थिविक

तुम्हें सच बोलना चाहिए। चाहे यही सच क्यों न हो ?
लेकिन अगर तुम्हें याद आता है कि तुमने ऐसी
बेहदगी की तो तुम फिर मुझसे कोई आशा न
रखो।

जैक

[उनकी तरफ़ घूर कर]

आख़िर आप लोग मुझसे चाहते क्या हैं ?

मिसेज़ बार्थिविक

जैक !

जैक

जी हाँ, मेरी समझ में बिल्कुल नहीं आता कि आप लोगों की इच्छा क्या है ।

मिसेज़ बार्थिविक

हम लोग यही चाहते हैं कि तुम सच बोलो और कह दो कि तुमने उस नीच को घर में नहीं बुलाया ।

बार्थिविक

बेशक, अगर तुम ख़याल करते हो, कि तुमने इस बेशरमी से उसे हिस्की मिलाई और अपनी कर-

तूत उसे दिखाई और तुम्हारी दशा इतनी खराब थी कि तुम्हें वे बातें बिलकुल याद नहीं, तो—

रोपर

[जख्मी से]

मुझे, खुद कोई बात याद नहीं रहती। याददाश्त इतनी कमजोर है।

बार्थिविक

[निराश भाव से]

तो मैं नहीं जानता कि तुम्हें क्या कहना पड़ेगा !

रोपर

[जैक से]

तुम्हें कुछ कहने की ज़रूरत नहीं। अपने को इस भ्रमेले में मत डालो। औरत ने चीज़ें चुराई या मर्द ने चीज़ें चुराई, आपको इससे कुछ मतलब नहीं। आप तो सोफ़ा पर सो रहे थे।

मिसेज बार्थिविक

तुमने दरवाजे में कुंजी लगी हुई छोड़ दी, यही क्या कम है ? अब और कुछ कहने की जरूरत नहीं ।

[उसके माथे को प्यार से छूकर]

तुम्हारा सिर आज कितना गर्म है ?

जैक

लेकिन मुझे यह तो बतलाइए कि मुझे करना क्या होगा ?

[क्रोध से]

मैं नहीं चाहता, कि इस तरह चारों ओर से मुझे दिक्र करें ।

[मिसेज बार्थिविक उसके पास से हट जाती है ।]

रोपर

[जल्दी से]

आप यह सब कुछ भूल जायें । आप तो सोये थे ।

जैक

क्या कल मेरा कचहरी जाना जरूरी है ?

रोपर

[सिर हिला कर]

नहीं ।

वार्षिक

[ज़रा शान्तचित्त होकर]

सचमुच !

रोपर

जी हाँ !

वार्षिक

लेकिन आप तो जायँगे ?

रोपर

जी हाँ !

जैक

[बनावटी प्रसन्नता से]

बड़ी इनायत है। मैं यही चाहता हूँ कि मुझे वहाँ जाना न पड़े।

[सिर पर हाथ रखकर]

मुझे क्षमा कीजिएगा। आज सिर में जोरों का दर्द है।

[बाप की तरफ से माँ की तरफ देखता है]

मिसेज़ बार्थिविक

[जल्दी से घूम कर]

अच्छा, जाओ बेटा !

जैक

अच्छा, अम्माँ !

[वह चला जाता है। मिसेज़ बार्थिविक लम्बी सांस खींचती है।
सन्नाटा हो जाता है।]

बार्थिविक

यह बहुत सस्ते छूट गए ! अगर मैंने उस औरत को

रुपए न दिए होते, तो उसने ज़रूर दावा किया होता ।

रोपर

अब आपको मालूम हुआ कि धन कितना उपयोगी है ।

बार्थिविक

मुझे अब भी सन्देह है कि हमें सच को छिपा देना चाहिए या नहीं ।

रोपर

चालान होगा ।

बार्थिविक

क्या ? आपका मनशा है कि इन्हें अदालत में जाना पड़ेगा ?

रोपर

हाँ ?

वार्थिविक

अच्छा ! मैंने समझा था कि आप—देखिए मिस्टर रोपर ! उस थैली का ज़िक्र मिस्टर कागज़ों में न आने दीजिएगा ।

[रोपर अपनी छोटी आँखें उसके चेहरे पर जमा देता है और सिर हिलाता है ।]

मिसेज़ वार्थिविक

मिस्टर रोपर, क्या आपके खयाल में यह मुनासिब नहीं है कि जोन्स परिवार का हाल मैजिस्ट्रेट से कह दिया जाय । मेरा मतलब यह है कि शादी के पहले उनका आपस में कितना अनुचित सम्बन्ध था । शायद जॉन ने आप से नहीं कहा ।

रोपर

यह तो कोई मार्क की बात नहीं ।

मिसेज़ बार्थिविक

मार्के की बात नहीं ।

रोपर

निजी बात है । शायद मैजिस्ट्रेट पर भी यही बीत चुकी हो ।

बार्थिविक

[पहलू बदल कर, मानो बोझ खिसका रहा है]

तो अब आप इस मामले को अपने हाथ में रखेंगे ?

रोपर

अगर ईश्वर की कृपा हुई !

[हाथ बढ़ाता है]

बार्थिविक

[विरक्त भाव से हाथ हिलाकर]

ईश्वर की इच्छा ? क्या ? आप चले ?

रोपर

जी हाँ ! ऐसा ही मेरे पास एक दूसरा मुकदमा भी है ।
 [मिसेज़ बार्थिविक को झुककर सलाम करता है और चला जाता है ।
 बार्थिविक उसके पीछे-पीछे अन्त तक बातें करता जाता है ।
 मिसेज़ बार्थिविक मेज़ पर बैठी हुई सिमक-सिमक कर रोने लगती है; बार्थिविक लौटता है ।]

बार्थिविक

आप ही आप ।

बदनामी हांगी ।

मिसेज़ बार्थिविक

[तुरत अपने रंज को छिपाकर]

मेरी समझ में यह बात नहीं आती कि रोपर ने ऐसी
 बात को हँसी में क्यों उड़ा दिया ?

बार्थिविक

[विचित्रभाव से ताक कर]

तुम—तुम्हारी समझ में कोई बात नहीं आती । तुम्हें
 रत्ती भर भी समझ नहीं है ।

मिसेज् बार्थिविक

[क्रोध से]

तुम मुझसे कहते हो कि मुझ में समझ नहीं है ?

बार्थिविक

[घबड़ा कर]

मैं—बहुत परेशान हूँ। सारी बात आदि से अन्त तक मेरे सिद्धान्त के विरुद्ध हैं।

मिसेज् बार्थिविक

मत बको। तुम्हारा कोई सिद्धान्त भी है। तुम्हारे लिए दुनिया में डरने के सिवा और कोई सिद्धान्त नहीं है।

बार्थिविक

[खिड़की के पास जाकर]

मैं अपनी ज़िन्दगी में कभी न डरा। तुमने सुना है,

रोपर क्या कहता था ? जिस आदमी के घर में पेसी बारदात हो गई हो, उसके होश उड़ा देने को इतनी बात काफी है। हम जो कुछ कहते या करते हैं, वह हमारे मुँह से निकल ही पड़ता है। भूत-सा सिर पर सवार रहता है। मैं इन बातों का आदी नहीं हूँ।

[वह खिड़की को खोल देता है मानो उसका दम छुट रहा हो।

किसी लड़के के सिसकने की धीमी आवाज़ सुनाई देती है।]

यह कैसी आवाज़ है ?

[वे सब कान लगा कर सुनते हैं।]

मिसेज़ वार्थविक

[तीव्र स्वर में]

मुझसे रोना नहीं सुना जाता। मैं मालों को भेजती हूँ कि इसे रोक दे। मेरे सारे रोपे खड़े हो गए।

[घंटी बजाती है]

वार्थिविक

मैं खिड़की बन्द किए देता हूँ, फिर तुम्हें कुछ न सुनाई देगा ।

[वह खिड़की बन्द कर देता है और सन्नाटा हो जाता है ।]

मिसेज् वार्थिविक

[तीव्र स्वर में]

इससे कोई फ़ायदा नहीं । मेरा दिल धड़क रहा है ।
मुझे किसी बात से इतनी घबड़ाहट नहीं होती,
जितनी किसी बालक के रोने से ।

[माली आता है]

यह कैसा रोने का शोर है माली ! किसी बच्चे की
आवाज़ मालूम होती है ।

वार्थिविक

बच्चा है । उस मुँडेर से चिपटा हुआ दिखाई तो
पड़ता है ।

माली

[खिड़की खोलकर और बाहर देखकर]

यह मिसेज़ जोन्स का छोटा लड़का है, हज़ूर ! अपनी माँ को खोजता हुआ यहाँ आया है ।

मिसेज़ बार्थिविक

[जल्दी से खिड़की के पास जाकर]

कैसा गरीब लड़का है ! जॉन, हमें यह मुकदमा न चलाना चाहिए ।

बार्थिविक

[एक कुर्सी पर धम से बैठकर]

लेकिन अब तो बात हमारे हाथ से निकल गई !

[मिसेज़ बार्थिविक खिड़की की तरफ पीठ कर लेती है, उसके चेहरे पर बेचैनी का भाव दिखाई देता है, वह अपने आँठ दबाए खड़ी होती है । रोना फिर शुरू हो जाता है । बार्थिविक हाथों से अपने कान बन्द कर लेता है । और माली खिड़की बन्द कर देता है । रोना बन्द हो जाता है ।]

पर्दा गिरता है ।

अंक ३

दृश्य १

आठ दिन गुज़र गए हैं। लन्दन के पुलिसकोर्ट का दृश्य है। एक बजा है। एक चँदवे के नीचे न्याय का आसन है। इस चँदवे के ऊपर शेर और गैंडे की प्रतिमा बनी हुई है। आख के सामने एक मुरझाई हुई सूरत का न्यायाधीश अपने कोट के पिछले भाग को गमने कर रहा है। और दो छोटी छोटी लड़कियों को घूर रहा है। जो नीले और नारंगी चीथड़े पहने हुए हैं। कपड़ों का रंग बिलकुल उड़ गया है। ये लड़कियां कठघरे में लाई जाती हैं। गवाहों के कठघरे के पास एक अफसर ओवर कोट पहने खड़ा है। उसकी दाढ़ी छोटी और भूरी है। छोटी लड़कियों के बगल में एक गंजा पुलिस कांस्टेबिल खड़ा है। अगली बेंच पर बार्थिविक और रोपर बैठे हुए हैं। जैक उनके पीछे बैठा है। जंगलेदार कठघरे में कुछ फटेहाल मर्द और औरतें पीछे खड़ी हैं। कई मोटे ताज़े कांस्टेबिल इधर उधर खड़े या बैठे हैं।

मैजिस्ट्रेट

[पिता-भाव दिखाता हुआ कठोर स्वर में]

अब हमें इन लड़कियों का भगड़ा तय कर देना चाहिए।

अहलमद

थेरसा लिर्वेस ! माड लिर्वेस !

[गंजा कांस्टेबिल छोटी लड़कियों को दिखाता है जो चुपचाप, स्थिति को समझती हुई विरक्त भाव से खड़ी हैं ।]

दारोगा !

[दारोगा गवाहों के कठघरे में आता है ।]

तुम अदालत के सामने जो बयान दोगे, वह बिलकुल सच, पूरा पूरा सच और सच के सिवा और कुछ न होगा। ईश्वर तुम्हारी मदद करे ! इस किताब को चूमो।

[दारोगा किताब चूमता है]

दारोगा

[एक ही आवाज़ में, हर एक आवाज़ के अन्त में रुकता हुआ
ताकि उसका बयान लिखा जा सके ।]

आज सवेरे करीब दस बजे मैंने इन दोनों लड़कियों को ब्ल्यूस्ट्रीट में एक सराय के बाहर रोते हुए पाया। जब मैंने पूछा कि तुम्हारा घर कहां है तो उन्होंने कहा कि हमारा घर नहीं है। माँ कहीं चली गई है। बाप के बारे में पूछा तो उन्होंने कहा कि उसके पास कोई काम नहीं है। जब पूछा कि तुम लोग रात कहां सोई थीं, तो उन्होंने अपनी फूफू का नाम लिया। हज़ूर, मैंने तहकीकात की है। औरत घर से निकल गई है और मारी मारी फिरती है। बाप बेकार है और मामूली सराय में रहता है। उसकी बहन के अपने ही आठ लड़के हैं वह कहती है कि मैं इन लड़कियों का अब पालन नहीं कर सकती।

मैजिस्ट्रेट

[चंदवे के नीचे अपनी जगह पर आकर]

तुम कहते हो कि माँ मारी मारी फिरती है। तुम्हारे पास क्या सबूत है ?

दारोगा

हज़ूर, उसका शौहर यहां मौजूद है।

मैजिस्ट्रेट

अच्छी बात है। उसे पेश करो।

[लिक्सेस का नाम पुकारा जाता है। मैजिस्ट्रेट आगे झुक जाता है और कठोर दया से लड़कियों की ओर देखता है। लिक्सेस अंदर आता है। उसके बाल खिचड़ी हो गए हैं। कालर की जगह गुलबन्द लगाए हुए हैं। वह गवाहों के कठवरे के पास खड़ा होजाता है।]

अच्छा, तुम इनके बाप हो ? तो तुम इन लड़कियों को घर में क्यों नहीं रखते ? यह क्या बात है कि तुम इनको इस तरह सड़कों पर फिरने के लिए छोड़ देते हो ?

लिवेंस

हज़ूर, मेरे कोई घर नहीं है। मेरे खाने का तो ठिकाना नहीं है। मैं बिलकुल बेकार हूँ और न मेरे पास कुछ है जिससे इनका पालन कर सकूँ।

मैजिस्ट्रेट

यह कैसे ?

लिवेंस

[शर्मा कर]

मेरी बीबी निकल गई और सारी चीज़ें गिरों रख दीं।

मैजिस्ट्रेट

लेकिन तुमने उसे पेसा करने क्यों दिया ?

लिवेंस

हज़ूर, मैं उसे रोक नहीं सका। उधर मैं काम की तलाश में गया, इधर यह निकल भागी।

मैजिस्ट्रेट

क्या तुम उसे मारते पीटते थे ?

लिवेंस

[जोर देकर]

हज़ूर, मैंने कभी उसे तिनके से भी न मारा ?

मैजिस्ट्रेट

तब क्या बात थी, क्या वह शराब पीती थी ?

लिवेंस

[धीमी आवाज़ में]

हाँ, हज़ूर !

मैजिस्ट्रेट

उसका चाल चलन अच्छा न था ?

लिवेंस

[धीमी आवाज़ में]

हाँ, हज़ूर !

मैजिस्ट्रेट

अब कहाँ है ?

लिवेंस

मुझे नहीं मालूम, हज़ूर ! वह एक आदमी के साथ
निकल गई और तब मैं—

मैजिस्ट्रेट

हां, हां, ठीक है ! यहां कोई उसे जानता थोड़े ही है ?

[गंजे कांस्टेबल से]

क्या यहां कोई जानता है उसे ?

दारोगा

इस इलाके में तो कोई नहीं जानता, हज़ूर ! लेकिन मैंने
पता लगाया है कि—

मैजिस्ट्रेट

हां, हां, ठीक है ! इतना ही काफी है ।

[बाप से]

तुम कहते हो कि वह घर से निकल गई और इन लड़-
कियों को छोड़ गई। तुम इनके लिए क्या इन्तज़ाम
कर सकते हो ? तुम देखने में तो हट्टे-कट्टे आदमी
हो !

लिवेंस

हाँ, हज़ूर, हट्टा-कट्टा तो हूँ, और काम भी करना चाहता
हूँ, लेकिन अपना कोई बस नहीं। कहीं मज़दूरी
मिले तब तो ?

मैजिस्ट्रेट

लेकिन तुमने कोशिश की थी ?

लिवेंस

हज़ूर, सब कुछ करके हार गया ! कोशिश करने में कोई
कसर नहीं उठा रखी।

मैजिस्ट्रेट

अच्छा—

दारोगा

[सञ्जाटा हो जाता है]

अगर हज़ूर का खयाल हो कि ये बच्चे अनाथ हैं तो
हम उनको लेने को तैयार हैं ।

मैजिस्ट्रेट

हां, हां, मैं जानता हूँ ! लेकिन मेरे पास कोई ऐसी शहा-
दत नहीं है कि यह आदमी अपने बच्चों की ठीक
तौर से देख रेख नहीं कर सकता ।

[वह उठता है और आग के पास चला जाता है ।]

दारोगा

हज़ूर, इनकी माँ इनके पास आती जाती है ।

मैजिस्ट्रेट

हां, हां ! माँ इस योग्य नहीं है कि बच्चे उसे दिए जायँ ।

[बाप से]

तुम क्या कहते हो ?

लिवेंस

हज़ूर, मैं इतना ही कहता हूँ कि अगर मुझे काम मिल जाय तो मैं बड़ी खुशी से उनकी परवरिश करूँगा । लेकिन मैं क्या करूँ हज़ूर, मेरे तो भोजन का ठिकाना नहीं । सराय में पड़ा रहता हूँ । मैं मज़बूत आदमी हूँ, काम करना चाहता हूँ । दूसरों से दूनी हिम्मत रखता हूँ लेकिन हज़ूर देखते हैं कि मेरे बाल पक गए हैं बुखार के सबब से ।

[अपने बाल छूता है]

इस लिए मैं जँचता नहीं । शायद इसी लिए मुझे कोई नौकर नहीं रखता ।

मैजिस्ट्रेट

[आहिस्ता से]

हाँ, हाँ ! मैं समझता हूँ कि यह एक मामला है ।

[लड़कियों की तरफ़ कड़ी आँखों से देख कर]

तुम चाहते हो कि ये लड़कियाँ अनाथालय में भेज दी जायँ !

लिवेंस

हाँ हज़ूर, मेरी तो यही इच्छा है ।

मैजिस्ट्रेट

मैं एक हफ्ते का मुहलत देता हूँ । आज ही के दिन फिर लाना । अगर उसवक्त उचित हुआ तो मैं हुकम दे दूँगा ।

दारोगा

आज के दिन हज़ूर !

[गंजा कांस्टेबल लड़कियों का कंधा पकड़े ले जाता है । बाप उनके पीछे पीछे जाता है । मैजिस्ट्रेट अपनी जगह पर लौट आता है और भुक कर बलक से सायँ सायँ बातें करता है ।]

बार्थिविक

[हाथ की आड़ से]

बड़ा करुण दृश्य है रोपर मुझे तो उनपर बड़ी दया आ रही है ।

रोपर

पुलिस कोर्ट में ऐसे सैकड़ों आया करते हैं।

बार्थिविक

बड़ी दिल दुखानेवाली बात है। लोगों की दशा जितना ही देखता हूँ, उतना ही मेरे दिल पर असर होता है। मैं पार्लमेंट में उनका पक्ष लेकर अवश्य खड़ा होऊँगा। मैं एक प्रस्ताव—

[मैजिस्ट्रेट क्लार्क से बोलना बन्द कर देता है।]

क्लार्क

हिरासतवालो !

[बार्थिविक एकाएक रुक जाता है। कुछ हलचल होती है और मिसेज़ जोन्स सदर दरवाज़े से अन्दर आती है। जोन्स पुलिस वालों के साथ कैदियों के दरवाज़े से आता है। वे कठवरे के अन्दर एक क़तार में खड़े होते हैं।]

क्लार्क

जेम्स जोन्स ! जेन जोन्स !

अर्दली

जेन जोन्स ?

वार्थिविक

[धीरे से]

देखो रोपर, उस थैली का जिक्र न आने पाए ।
चाहे जो कुछ हो तुम उसे समाचार पत्रों में न
आने देना ।

[रोपर सिर हिलाता है ।]

गंजा कांस्टेबिल

चुप रहो ।

[मिसेज़ जोन्स काले पतले फटे हुए कपड़े पहने हुए है । उसकी
टोपी काली है । वह कठघरे के सामने की दीवार पर हाथ
रक्खे चुप चाप खड़ी हो जाती है । जोन्स कठघरे की पिछली
दीवार टेक कर खड़ा हो जाता है । और इधर उधर साहस
भरी दृष्टि से ताकता है । उसका चेहरा उतरा हुआ है और
बाल बड़े हुए हैं ।]

क्लार्क

[अपने कागज़ देखकर]

हज़ूर, यह वही मुकदमा है जो पिछले बुधवार को ज़ेर
तजवीज़ था । एक चाँदी की सिगरेट की डिबिया
की चोरी और पुलिस पर हमला—दोनों मुलज़िम्ओं
का साथ साथ विचार हो रहा था । जेम्स जोन्स
जेन जोन्स ।

मैजिस्ट्रेट

[घूरकर]

हाँ, हाँ, मुझे याद है ।

क्लार्क

जेन जोन्स !

मिसेज़ जोन्स

हाँ, हज़ूर ।

क्लार्क

क्या तुम स्वीकार करती हो कि तुमने एक चाँदी की

सिग्रेट की डिबिया जिसकी कीमत ५ पौं० १० शिलिंग है, जान वार्थिविक मेंबर पार्लमेंट के मकान से, ईस्टर मंडे के दिन ग्यारह बजे रात और ईस्टर ट्यूसडे आठ बजे दिन के बीच में चुराई थी। बोलो हाँ या नहीं ?

मिसेज़ जोन्स

[धीमे स्वर में]

नहीं हज़ूर, मैंने नहीं—

क़ार्क

जेम्स जोन्स, क्या तुम स्वीकार करते हो, कि तुमने एक चाँदी की सिग्रेट की डिबिया जिसकी कीमत ५ पौं० १० शिलिंग है, जान वार्थिविक मेंबर पार्लमेंट के मकान से ईस्टर मंडे को ११ बजे रात और ईस्टर ट्यूसडे के ८ बजे दिन के बीच में चुराई ? और जब पुलीस ईस्टर ट्यूसडे को तीन बजे शाम के वक्त अपना काम करना चाहती थी,

तो तुमने उसपर हमला किया ? बोलो हाँ या नहीं ।

जोन्स

[रुवाई से]

हाँ, लेकिन इसके बारे में मुझे बहुत सी बातें कहनी हैं ।

मैजिस्ट्रेट

[क्लार्क से]

हाँ, हाँ ! लेकिन यह क्या बात है कि इन दोनों पर एक ही जुर्म लगाया गया है ? क्या वे मिर्या बीबी हैं ?

क्लार्क

हाँ हज़र ! आपको याद है कि आपने मुजरिम को हिरासत में रक्खा था कि शौहर के बयान पर और भी शहादत ली जा सके ।

मैजिस्ट्रेट

क्या तभी से ये दोनों हवालात में हैं ?

क्लार्क

आपने औरत को उसीकी ज़मानत पर छोड़ दिया था।

मैजिस्ट्रेट

हाँ, हाँ! यह चाँदी की डबियावाला मामला है। मुझे अब याद आया। अच्छा।

क्लार्क

टामस मालों ?

[टामस मालों की पुकार होती है। मालों अन्दर आता है और गवाहों के कठघरे में जाता है। वहाँ उसे हलफ़ दी जाती है। चाँदी की डबिया पेश की जाती है और कठघरे की दीवार पर रखी जाती है।]

क्लार्क

[मिसिल पढ़ता हुआ]

तुम्हारा नाम टामस मालों है ? तुम जान बार्थिविक नं० ६ राकिंघम गेट के यहाँ खानसामा हो ?

माली

जी हाँ !

हार्क

क्या तुमने पिछले ईस्टरडे को रात को चाँदी की एक
डिविया नं० ६ राकिंगम गेट के खाने के कमरे
में एक तश्तरी में रखी ! क्या यही वह डिविया
है ?

माली

जी हाँ !

हार्क

और जब तुम सुबह को पौने नौ बजे तश्तरी को
उठाने गए तो तुम्हें डिविया नहीं मिली ?

माली

हाँ, हज़ूर !

कार्क

तुम इस मुजरिम औरत को जानते हो ?

[मालों सिर हिलाता है]

क्या वह नं० ६ राकिंगम गेट में मज़दूरी का कार्य करती है ?

[मालों फिर सिर हिलाता है]

जब तुमने डिबिया पाई तो उस वक्त मिसेज़ जोन्स उस कमरे में थी ?

मालों

जी हाँ !

कार्क

फिर तुमने इस चोरी का हाल जाकर अपने मालिक से कहा और उसने तुम्हें थाने भेजा ?

मालों

जी हाँ !

क्लार्क

[मिसेज़ जोन्स से]

तुम्हें इनसे कुछ पूछना है ?

मिसेज़ जोन्स

नहीं हज़ूर ! कुछ नहीं ।

क्लार्क

[जोन्स से]

जेम्स जोन्स क्या तुम्हें इस गवाह से कुछ पूछना है ?

जोन्स

मैं तो उसे जानता भी नहीं ।

मैजिस्ट्रेट

क्या तुमको ठीक याद है कि तुमने उसी वक्ता डिबिया
रक्खी थी जिस वक्ता की तुम कह रहे हो ?

मालेरी

हां, हज़ूर !

मैजिस्ट्रेट

अच्छी बात है । अब अफसर (खुफिया पुलिस) को बुलाओ ।

[मालों चला जाता है और स्नो कठघरे में आता है]

अर्दली

तुम अदालत के सामने जो बयान दोगे वह सच होगा,
बिलकुल सच होगा । और सच के सिवा कुछ न
होगा, ईश्वर तुम्हारी मदद करे ।

[स्नो किताब चूमता है]

क्लार्क

[मिलिल चूमते हुये]

तुम्हारा नाम रावर्ट स्नो है ? तुम मिट्टा पुलीटन पुलिस
दल के नं० १० वी० विभाग के जासूस हो ? आज्ञा-
नुसार ईस्टर द्यूसडे को तुम कैदी के मकान नं० ३४
मरथर स्ट्रीट में गए थे ? और क्या तुमने अंदर,
जाने पर इस डिबिया को मेज़ पर पड़ी पाया ?

स्नो

जी हाँ !

क्लार्क

क्या यही डिबिया है ?

स्नो

[डिबिया को उँगली से छूकर]

जी हाँ !

क्लार्क

तब क्या तुमने डिबिया को अपने कब्जे में कर लिया
और इस क़ैदी औरत पर उस डिबिया के चोरी का
इलज़ाम लगाया ? और क्या उसने चोरी से इनकार
किया ?

स्नो

जी हाँ !

लार्क

क्या तुमने उसे हिरासत में ले लिया ?

स्नो

जी हाँ !

मैजिस्ट्रेट

उसका बर्ताव कैसा था ?

स्नो

उसने ज़रा भी हुज्जत न की । हाँ, बराबर इनकार करती रही ।

मैजिस्ट्रेट

तुम उसे जानते हो ?

स्नो

नहीं हज़ूर !

मैजिस्ट्रेट

यहां और कोई उसे जानता है ?

गंजा कांस्टेबल

नहीं हजूर ! दो में से एक को भी कोई नहीं जानता ?

हमारे पास उनके खिलाफ कोई शिकायत नहीं है ।

क्लार्क

[मिसेज़ जोन्स से]

तुम्हें इस अफसर से कुछ पूछना है ?

मिसेज़ जोन्स

नहीं हजूर, मुझे कुछ नहीं पूछना है ।

मैजिस्ट्रेट

अच्छी बात है, आगे चलो ।

क्लार्क

[मिसिल पढ़ता हुआ]

आर जब तुम इस औरत को गिरफ्तार कर रहे थे, क्या

मर्द कैदी ने मुदाखलत की और तुम्हें अपना काम करने से रोका ? और क्या तुमको एक घूँसा मारा ?

स्नो

जी हाँ ।

क्लाक^१

क्या उसने कहा इसे छोड़ दो, डिबिया मैंने ली है ।

स्नो

जी हाँ !

क्लाक^१

और तब तुमने सीटी बजाई और दूसरे कांस्टेबिल की मदद से उसे हिरासत में ले लिया ?

स्नो

जी हाँ ।

क्लार्क

क्या थाने पर जाते हुए वह बहुत गुस्से में था और
तुम्हें गालियाँ दीं ? और बार बार कहता रहा कि
डिबिया मैंने ली है ?

[स्नो सिर हिलाता है]

क्या इसपर तुमने उससे पूछा कि डिबिया तुमने कैसे
चुराई ? और क्या उसने कहा कि मैं छोटे मिस्टर
बार्थिविक के बुलाने पर मकान में गया ?

[बार्थिविक अपनी जगह पर घूमकर रोपर की तरफ कड़ी दृष्टि से
देखता है]

क्या उस दिन इस्टर मंडे की आधी रात थी ?
और मैंने ह्विस्की पी और उसीके नशे में डिबिया उठा ली ?

स्नो

जी हाँ ।

क्लार्क

क्या वह बराबर इसी तरह झल्लाता रहा ?

स्नो

जी हाँ !

जोन्स

[बीच में बोलकर]

जरूर भल्लाता रहा । जब मैं तुमसे कह रहा था कि
डिबिया मैंने ली है तो तुमने मेरी बीबी पर क्यों
हाथ डाला ?

मैजिस्ट्रेट

[गर्दन बढ़ाकर हिश करके डाटता हुआ]

तुम जो कुछ कहना चाहोगे, उसे कहने का मौका तुम्हें
अभी मिलेगा । इस अफसर से तुम्हें कुछ पूछना है ।

जोन्स

[चिढ़कर]

नहीं ।

मैजिस्ट्रेट

अच्छी बात है। हम पहले मुजरिम औरत का वयान लेंगे।

मिसेज़ जोन्स

हज़ूर, मैं तो अब भी वही कहती हूँ जो अब तक बराबर कहती आ रही हूँ कि मैंने डिबिया नहीं चुराई।

मैजिस्ट्रेट

ठीक है, लेकिन क्या तुमको मालूम था कि किसी ने उसे चुराया ?

मिसेज़ जोन्स

नहीं हज़ूर, और मेरे शौहर ने जो कुछ कहा है उसके बारे में मैं कुछ नहीं जानती। हाँ इतना ज़रूर जानती हूँ कि वह सोमवार को बहुत रात गए घर आये। उस वक्त एक बज चुका था। और वह अपने आपे में न थे।

मैजिस्ट्रेट

क्या वह शराब पीये था ?

मिसेज़ जोन्स

हाँ हज़ूर !

मैजिस्ट्रेट

और वह नशे में था ?

मिसेज़ जोन्स

हाँ हज़ूर, बिल्कुल बे ख़बर था ।

मैजिस्ट्रेट

और उसने तुमसे कुछ कहा ?

मिसेज़ जोन्स

नहीं हज़ूर, ख़ाली मुझे गालियाँ देता रहा । और सुबह
को जब मैं उठी और काम करने चली गई तो वह

सोता रहा। फिर मैं इसके बारे में कुछ नहीं जानती।
हाँ, मिस्टर वार्थिविक ने जो मेरे मालिक हैं, मुझसे
कहा कि डिबिया गायब हो गई है।

मैजिस्ट्रेट

हाँ ! हाँ !

मिसेज़ जोन्स

तो जब मैं अपने शौहर का कोट हिलाने लगी तो सिग्रेट
की डिबिया उस में से गिर पड़ी। और सारे सिग्रेट
चारपाई पर बिखर गए।

मैजिस्ट्रेट

[स्नो से]

तुम कहते हो कि सिग्रेट चारपाई पर बिखर गए ?
तुमने सिग्रेट चारपाई पर बिखरे देखे थे ?

स्नो

नहीं हज़ूर, मैं ने नहीं देखा।

मैजिस्ट्रेट

यह तो कहते हैं कि मैंने उन्हें बिखरे नहीं देखा !

जोन्स

न देखा हो, लेकिन बिखरे थे ।

स्नो

हज़ूर, मैंने कमरे की सब चीज़ों के देखने का मौका ही नहीं पाया । इस मर्द ने मेरा काम ही हलका कर दिया ।

मैजिस्ट्रेट

[मिसेज़ जोन्स से]

अच्छा तुम्हें और क्या कहना है ?

मिसेज़ जोन्स

तो हज़ूर, मैंने जब डिबिया देखी, तो मेरे होश उड़ गए ।
और मेरी समझ में न आया कि उन्होंने क्यों ऐसा

काम किया। जब जासूस अफसर आया तो हम लोगों में इसीके बारे में कहा सुनी हो रही थी। क्योंकि हज़ूर, इसने मुझे तवाह कर दिया। अब मुझे कौन नौकर रखेगा। मेरे तीन तीन बच्चे हैं हज़ूर।

मैजिस्ट्रेट

[गर्दन बढ़ाकर]

हाँ, हाँ ! लेकिन उसने तुमसे कहा क्या ?

मिसेज़ जोन्स

मैंने उससे पूछा कि तुम्हारे ऊपर ऐसी क्या आफ़त आई कि तुमने ऐसा काम कर डाला। उसने कहा कि यह नशे के कारण हुआ। मैंने बहुत शराब पी ली थी और न जाने मुझपर क्या सनक सवार हो गई थी। और बात यह है हज़ूर, कि उन्होंने दिन भर कुछ नहीं खाया था। और जब खाली पेट कोई शराब पीता है, तो चट्ट दिमाग़ पर असर हो जाता है। हज़ूर, न जानते हैं लेकिन यह बात सच है।

और मैं कसम खाकर कहती हूँ कि जबसे हमारा
व्याह हुआ, उसने कभी ऐसा काम नहीं किया।
हालाँकि हम लोगों को बड़ी बड़ी आफतें भेलनी
पड़ीं।

[कुछ जोर देकर बात करती हुई]

मुझे विश्वास है कि अगर वह अपने आपे में होते तो
ऐसा काम कभी न करते।

मैजिस्ट्रेट

हाँ, हाँ ! लेकिन क्या तुम नहीं जानती कि यह कोई
उज्र नहीं है ?

मिसेज़ जोन्स

हाँ जानती हूँ, हज़ूर।

[मैजिस्ट्रेट आगे झुक जाता है और क्लर्क से बातें करता है।]

जैक

[पीछे की जगह से आगे को झुककर]

दादा, मैं कहता हूँ।

वार्थिविक

चुप रहो ।

[रोपर से बातें करते हुए मुंह छिपाकर]

रोपर, अच्छा हो कि तुम अब खड़े हो जाओ और कह दो कि और सब बातों और क़ैदियों की ग़रीबी का ख़याल करके हम इस मुक़दमे को और आगे नहीं बढ़ाना चाहते । और अगर मैजिस्ट्रेट साहब इसे उस आदमी का फ़िसाद समझ कर काररवाई करें—

गंजा कांस्टेबल

ख़ामोश !

[रोपर सिर हिलाता है]

मैजिस्ट्रेट

अच्छा, अब अगर यह मान लिया जाय कि जो कुछ तुम कहती हो वह सच है और जो कुछ तुम्हारा शौहर कहता है वह भी सच है तो मुझे यह विचार करना पड़ेगा कि वह कैसे घर के अन्दर

पहुँचा । और क्या तुमने अन्दर पहुँचने में उसकी कुछ मदद की ? तुम उस मकान में मज़दूरनी का काम करती हो न ?

मिसेज़ जोन्स

जी हाँ, हज़ूर, लेकिन अगर मैं उसको मकान के अन्दर घुसने में मदद देती तो मेरे लिए यह बहुत बुरा काम होता । और मैंने जहाँ जहाँ काम किया कभी ऐसा न किया ।

मैजिस्ट्रेट

खैर, यह तो तुम कहती हो । अब देखें तुम्हारा शौहर क्या बयान देता है ।

जोन्स

[जो पीछे के कठघरे में हाथ टेके हुए धीमी रूखी आवाज़ से बोलता है]

मैं वही कहता हूँ जो कुछ मेरी बीबी कहती है । मैं कभी पुलिस कोर्ट में नहीं लाया गया । और मैं साबित

कर सकता हूँ कि मैंने यह काम नशे में किया ।
मैंने अपनी बीबी से कह दिया और वह भी यही
कहेगी कि मैं उस चीज़ को पानी में फेंकने जा रहा
था । यह इससे कहीं अच्छा था कि मैं उसके पीछे
परेशान होता ।

मैजिस्ट्रेट

लेकिन तुम मकान के अन्दर घुसे कैसे ?

जोन्स

मैं उधर से गुज़र रहा था । मैं “गोट और बेलस” सराय
से घर जा रहा था ।

मैजिस्ट्रेट

गोट और बेलस क्या चीज़ है ? क्या सराय है ?

जोन्स

हाँ, उस कोने पर । उस दिन बैंक की छुट्टी थी और मैंने
दो घूँट पी ली थी । मैंने छोटे मिस्टर बार्थिविक को
ग़लत जगह दरवाज़े पर कुंजी लगाते हुए देखा ।

मैजिस्ट्रेट

अच्छा !

जोन्स

[आहिस्ता से और कई बार रुककर]

तो मैंने उन्हें कुंजी का सुराख दिखा दिया। वह नवाबों की तरह शराब में चूर था। तब वह चला गया लेकिन थोड़ी देर के बाद लौटकर बोला, मेरे पास तुम्हें देने को कुछ नहीं है। लेकिन अन्दर आकर थोड़ी सी पी लो। तब मैं अन्दर चला गया। आप भी ऐसा ही करते। तब हमने थोड़ी सी ह्विस्की पी। आप भी इसी तरह पीते। तब छोटे मिस्टर बार्थिविक ने मुझसे कहा, थोड़ी सी शराब पी लो। और तम्बाकू भी पियो। तुम जो चीज़ चाहो ले लो। यह कह कर वह सोफ़ा पर सो गया। तब मैंने थोड़ी सी और शराब पी। और सिग्रेट भी पिया। फिर मैं आपसे नहीं कह सकता कि इसके बाद क्या हुआ।

मैजिस्ट्रेट

क्या तुम्हारा मतलब है कि तुम नशे में इतने चूर थे कि
कुछ भी याद नहीं रहा ?

जैक

[बाप से नरमी के साथ]

ठीक यही बात है—जो—

बार्थिविक

चुप !

जोन्स

हाँ, मेरा यही मतलब है ।

मैजिस्ट्रेट

फिर भी तुम कहते हो कि तुमने डिबिया चुराई ?

जोन्स

मैंने डिबिया चुराई!हरगिज़ नहीं। मैंने सिर्फ़ ले ली थी

मैजिस्ट्रेट

[गद्गन आगे बढ़ाकर]

तुमने इसे चुराया नहीं ? तुमने इसे सिर्फ ले लिया ?
क्या तुम्हारी थी ? यह चोरी नहीं तो और है
क्या ?

जोन्स

मैंने इसे ले लिया ।

मैजिस्ट्रेट

तुमने इसे ले लिया ! तुम इसे उनके घर से अपने घर
ले गए—

जोन्स

[गुस्से से बात काट कर]

मेरे कोई घर नहीं है ।

मैजिस्ट्रेट

अच्छी बात है । देखें नवयुवक मिस्टर वार्थिचिक तुम्हारे
बयान के बारे में क्या कहते हैं ?

[स्नो गवाहों के कठघरे से चला जाता है। गंजा कांस्टेबिल जैक को इशारे से बुलाता है और वह अपनी टोपी लिए गवाहों के कठघरे में आता है। रोपर मेज़ के पास चला आता है जो वकीलों के लिए अलग की हुई है।]

हलफ़ देनेवाला क्लार्क

तुम अदालत के सामने जो बयान दोगे उसे सच होना चाहिए बिल्कुल सच होना चाहिए और सिवा सच के कुछ न होना चाहिए। ईश्वर तुम्हारी मदद करे। इस किताब को चूमो।

[जैक किताब चूमता है।]

रोपर

[जिरह करते हुए]

तुम्हारा क्या नाम है ?

जैक

[धीमी आवाज़ में]

जॉन बार्थ्रिचिक जूनियर।

[क्लार्क इसे लिख लेता है]

रोपर

कहाँ रहते हो ?

जैक

नं० ६ राकिंगम गेट ।

[उसके सब जवाबों को क्लार्क लिखता जाता है]

रोपर

तुम मालिक के लड़के हो ?

जैक

[बहुत धीमी आवाज़ में]

हाँ ।

रोपर

ज़रा ज़ोर से बोलो । क्या तुम मुजरिम को जानते हो ?

जैक

[जोन्स स्त्री पुरुष की ओर देखकर धीमी आवाज़ में]

मैं मिसेज़ जोन्स को जानता हूँ ।

मैं—

[ऊंची आवाज़ में]

मर्द को नहीं जानता ।

जोन्स

लेकिन मैं तुमको जानता हूँ ।

गंजा कांस्टेबल

चुप रहो ।

रोपर

अच्छा क्या तुम ईस्टर-मंडे की रात को बहुत देर में
घर आए थे ?

जैक

हाँ !

रोपर

क्या तुमने ग़लती से दरवाज़े की कुंजी दरवाज़े में
लगी हुई छोड़ दी ?

२०९

जैक

हाँ ।

मैजिस्ट्रेट

अच्छा, तुमने कुंजी दरवाज़े में ही लगी छोड़ दी ?

रोपर

और अपने आने के विषय में तुम्हें सिर्फ़ इतना ही याद है ?

जैक

[धीमी आवाज़ में]

हाँ, इतना ही ।

मैजिस्ट्रेट

तुमने इस मर्द मुजरिम का बयान सुना है । उसके बारे में तुम क्या कहते हो ?

जैक

[मैजिस्ट्रेट की तरफ़ मुड़ कर दृढ़ता के साथ]

बात यह है हज़ूर, कि मैं रात को थिएटर देखने चला

दृश्य १]

चाँदी की डबिया

गया था । वहाँ खाना खाया और बहुत रात गए घर पहुँचा ।

मैजिस्ट्रेट

तुम्हें याद है कि जब तुम आए तो यह आदमी बाहर खड़ा था ?

जैक

जी नहीं ।

[वह हिचकता है]

मुझे तो यह याद नहीं ।

मैजिस्ट्रेट

[कुछ गड़बड़ा कर]

क्या इस आदमी ने तुम्हें दरवाज़ा खोलने में मदद दी ?
जैसा इसने अभी कहा है । किसी ने दरवाज़ा खोलने में तुम्हें मदद दी ?

जैक

जी नहीं ! मैं तो ऐसा नहीं समझता । मुझे याद नहीं ।

मैजिस्ट्रेट

तुम्हें याद नहीं ? लेकिन याद करना पड़ेगा । तुम्हारे लिए यह कोई मामूली बात तो नहीं है कि जब तुम आओ तो दूसरा आदमी दरवाजा खोल दे ! क्यों ?

जैक

[लज्जा से मुसकिराकर]

नहीं ।

मैजिस्ट्रेट

अच्छा तब ?

जैक

[असमंजस में पड़कर]

बात यह है कि शायद मैंने उस रात को बहुत ज़्यादा शामपेन पी ली थी ।

मैजिस्ट्रेट

[मुसकिराकर]

अच्छा, तुमने बहुत ज़्यादा शामपेन पी ली थी ?

जोन्स

मैं इन महाशय से एक सवाल पूछ सकता हूँ ?

मैजिस्ट्रेट

हाँ, हाँ ! तुम जो कुछ पूछना चाहो पूछ सकते हो ।

जोन्स

क्या आपको याद नहीं है कि आपने कहा था कि मैं
अपने बाप की तरह लिबरल हूँ और मुझ से पूछा
था कि तुम क्या हो ?

जैक

[माथे पर हाथ रखकर]

मुझे कुछ याद आता है—

जोन्स

और मैंने आपसे कहा था कि मैं पक्का कंसर्वेटिव हूँ ।
तब आपने मुझसे कहा, तुम तो साम्यवादी से
मालूम पड़ते हो । जो कुछ चाहो ले लो ।

जैक

[दृढ़ता के साथ]

‘हाँ मुझे इस तरह की कोई बात याद नहीं है ।

जोन्स

लेकिन मुझे याद है । और मैं उतना ही सच बोलता हूँ
जितना आप । मैं इसके पदले कभी पुलिस कोर्ट में
नहीं लाया गया । ज़रा इधर देखिए, क्या आपको
याद नहीं है कि आपके हाथ में एक नोले रंग की
थैली थी ? और—

[बार्थिविक उछल पड़ता है]

रोपर

मैं हज़ूर से अर्ज करना चाहता हूँ कि यह प्रश्न फ़ज़ूल
है । क्योंकि क़ेदी ने खुद इक़बाल कर लिया है कि
उसे कुछ याद नहीं ।

[मैजिस्ट्रेट के चेहरे पर मुसकराहट दिखाई पड़ती है]

अन्धा अन्धे को क्या रास्ता दिखा रहा है ।

जोन्स

[बिगड़ कर]

मैंने इनसे ज़्यादा खराब काम नहीं किया है। मैं ग़रीब
आदमी हूँ, मेरे पास न रुपए हैं न दोस्त हैं। वह
धनी है, वह जो कुछ चाहे कर सकता है।

मैजिस्ट्रेट

बस बस, इन बातों से कोई फ़ायदा नहीं। तुम्हें शान्त
रहना चाहिए। तुम कहते हो, यह डिबिया मैंने
लेली। तुमने क्यों उसे ले लिया? क्या तुम्हें रुपए
की बहुत ज़रूरत थी?

जोन्स

रुपए की तो मुझे हमेशा ज़रूरत रहती है।

मैजिस्ट्रेट

क्या इसी लिए तुमने उसे ले लिया?

जोन्स

नहीं।

मैजिस्ट्रेट

[स्नो से]

उसके पास कोई चीज़ बरामद हुई ?

स्नो

जी हाँ, हज़ूर । उसके पास ६ पाँ० १२ शिलिंग निकले ।
और यह थैली ।

[लाल रेशमी थैली मैजिस्ट्रेट के हाथ में रख दी जाती है । बार्थ्रि-
विक अपनी जगह से उचक पड़ता है लेकिन फिर बैठ जाता
है ।]

मैजिस्ट्रेट

[थैली की तरफ़ देख कर]

हाँ, हाँ ! लाओ, इसे देखूँ ।

[सब चुप हो जाते हैं]

नहीं, थैली के बारे में कोई बयान नहीं है । तुम्हें वे सब
रुपए कहाँ मिले ?

जोन्स

[कुछ देर चुप रह कर एकाएक बोल उठता है]

मैं इस सवाल का जवाब देने से इनकार करता हूँ ।

मैजिस्ट्रेट

अगर तुम्हारे पास इतने रुपए थे तो तुम ने डिबिया
क्यों ली ?

जोन्स

मैंने इसे जलन की वजह से ली ।

मैजिस्ट्रेट

[गर्दन बढ़ा कर]

तुमने इसे जलन की वजह से लिया ? खैर, यह एक बात
है । लेकिन क्या तुम खयाल करते हो कि तुम जलन
की वजह से दूसरों की चीजें लेकर शहर में रह
सकते हो ?

जोन्स

अगर आपकी हालत मेरी सी होती, अगर आप भी
बेकार होते—

मैजिस्ट्रेट

हाँ हाँ, मैं जानता हूँ । चूँकि तुम बेकार हो, तुम समझते
हो कि चाहे तुम जो कुछ करो, माफ़ हो जायगा ।

जोन्स

[जैक की तरफ़ उँगली दिखला कर]

आप उनसे पूछिए । उन्होंने ने क्यों उसकी थैली—

रोपर

[आदिस्ता से]

क्या हज़ूर को अभी इस गवाह की और ज़रूरत है ?

मैजिस्ट्रेट

[व्यंग से]

नहीं ! कोई फ़ायदा नहीं ।

[जैक कठवरे से चला जाता है, और सिर झुकाए हुए अपनी जगह पर बैठ जाता है ।]

जोन्स

आप इनसे पूछिए कि इन्होंने क्यों उस औरत की—

[लेकिन गंजा कान्स्टेबिल उसकी आस्तीन पकड़ लेता है ।]

गंजा कान्स्टेबिल

चुप !

मैजिस्ट्रेट

[ज़ोर दे कर]

मेरी बात सुनो ! मुझे इससे कोई मतलब नहीं कि इन्होंने क्या लिया और क्या नहीं लिया ? तुमने पुलिस के काम में मदाखिलत क्यों की ?

जोन्स

उनका काम यह नहीं था कि मेरी बीबी को गिरफ़्तार करते ! वह एक शरीफ़ औरत है और उसने कुछ नहीं किया है।

मैजिस्ट्रेट

नहीं, पुलिस का यही काम था तुमने अफ़सर को घूँसा क्यों मारा ?

जोन्स

ऐसी हालत में दूसरा आदमी भी मारता ? अगर मेरा बस चलता तो फिर मारता ।

मैजिस्ट्रेट

इस प्रकार बिगड़ कर तुम अपने मुकदमे को कुछ मदद नहीं पहुँचा रहे हो। अगर सभी तुम्हारी तरह करने लगें तो हमारा काम ही न चले।

जोन्स

क्या

[आगे झुककर, चिन्तित स्वर में]

लेकिन उसकी क्या दशा होगी ? इस बदनामी से उसे जो नुकसान हुआ, वह कोन भरेगा।

मिसेज़ जोन्स

हज़ूर, बच्चों की फ़िक्र इन्हें सता रही है। क्योंकि मेरी नौकरी जाती रही। और इस बदनामी की वजह से मुझे दूसरा मकान लेना पड़ा।

मैजिस्ट्रेट

हां हां, मैं जानता हूँ। लेकिन इसने अगर ऐसा काम न किया होता, तो किसी का कुछ न होता।

जोन्स

[घूम कर जैक की तरफ देखते हुए]

मेरा काम इतना बुरा नहीं है, कि जितना इनका । पूछत
हूँ इनका क्या होगा ?

[गंजा कांस्टेबल फिर कहता है—चुप]

रोपर

मिस्टर वार्थविक, यह अर्ज कर रहे हैं कि कैदी
गरीबी का खयाल करके वह डिविए के मामले में
आगे नहीं बढ़ाना चाहते । शायद हज़ूर । दंगे के
काररवाई करेंगे ।

जोन्स

मैं इसको दबने न दूँगा । मैं चाहता हूँ, कि सब कुछ
इंसाफ़ के साथ किया जाय—मैं अपना हक़ चाहता हूँ ।

मैजिस्ट्रेट

[डेस्क को पीट कर]

तुमको जो कुछ कहना था, कह चुके । अब चुप रहो ।

[सन्नाटा हो जाता है । मैजिस्ट्रेट झुक कर क्लार्क से बातें करता है ।]

हां, मेरा खयाल है कि इस औरत को बरी कर दें ।

वह दया भाव से मिसेज़ जोन्स से कहता है जो अभी तक कठघरे पर हाथ धरे अनिश्चल खड़ी है]

परे लिए यह दुर्भाग्य की बात है कि इस आदमी ने ऐसा काम किया । इसका फल उसको नहीं क्या भोगना पड़ा बल्कि तुमको भोगना पड़ा । तुम्हें यहाँ दो बार आना पड़ा, तुम्हारी नौकरी छूट गई ।

[जोन्स की तरफ ताकता है]

और यही हमेशा होता है । तुम अब जाओ । मुझे दुःख है कि तुमको यहाँ व्यर्थ बुलाना पड़ा ।

मिसेज़ जोन्स

[धीमी आवाज़ से]

हज़ूर ! अनेक धन्यवाद ।

[वह कठघरे से चली जाती है और पीछे फिर कर जोन्स की तरफ देखती हुई अपने हाथों को मलती है । और खड़ी हो जाती है ।]

मैजिस्ट्रेट

हाँ हाँ, मेरे बस की बात नहीं। अब जाओ, तुम रुक
समझदार हो।

[मिसेज़ जोन्स पीछे खड़ी होती है, मैजिस्ट्रेट अपने हाथ पर
भुका लेता है तब सिर उठा कर जोन्स से कहता है।]

मेरी बात सुनो। क्या तुम चाहते हो कि यह
यहीं तय कर दिया जाय या जूरी

[पंचायत]

के पास भेज दिया जाय।

जोन्स

[बड़ बड़ाता हुआ]

मैं जूरी नहीं चाहता।

मैजिस्ट्रेट

अच्छी बात है। मैं यहीं तय कर दूँगा।

[ज़रा रुक कर]

तुमने डिबिया चुराना स्वीकार कर लिया है—

जोन्स

राना नहीं—

गंजा कान्स्टेबिल

मैजिस्ट्रेट

क्या पुलिस पर हमला करना—

जोन्स

कोई भी आदमी ऐसी बेजा—

मैजिस्ट्रेट

यहाँ तुम्हारा व्यवहार बहुत बुरा था। तुम यह सफ़ाई देते हो कि जब तुमने डिबिया चुराई तब तुम नशे में थे। यह कोई सफ़ाई नहीं है। अगर तुम शराब पीकर कानून को तोड़ोगे तो तुम्हें उसका फल भोगना पड़ेगा। और मैं तुमसे साफ़ साफ़ कहता हूँ कि तुम जैसे आदमी जो नशे में चूर हो जाते हैं, और जलन या उसे जो कुछ तुम कहना चाहो,

उसके फेर में पड़ कर दूसरों की बुराई करते हैं
वे समाज के शत्रु हैं ।

जैक

[अपनी जगह पर झुक कर]

सादा ! यही तो आपने मुझसे भी कहा था ।

बार्थविक

चुप !

[सब चुप हो जाते हैं । मैजिस्ट्रेट क्लार्क से राय लेता है । ज
आगे झुका हुआ प्रतीक्षा करता है ।]

मैजिस्ट्रेट

यह तुम्हारा पहला कसूर है और मैं तुम्हें हल्की स
देना चाहता हूँ ।

[तीव्र स्वर में लेकिन बिना कोई भाव प्रकट किए हुए]

एक महीने की कड़ी कैद ।

[वह झुक कर क्लार्क से बातें करता है । गंजा कांस्टेबल और
एक दूसरा सिपाही मिल कर जोन्स को कठघरे से ले जाते हैं]

जोन्स

[रुककर और पीछे हट कर]

तुम इसे न्याय कहते हो ? जैक का तो कुछ भी नहीं
विगड़ा ? उसने शराब पी, उसने थैली ली—उसी
ने थैली ली लेकिन ।

[ज़वान दबा कर]

रुपया उसे बचा ले गया । वाह रे इंसान !

अठरी में बन्द कर दिया जाता है और स्त्री पुरुषों के मुँह
से एक सूखी धीमी आह निकलती है ।]

मैजिस्ट्रेट

व हम नाशता करने जाते हैं ।

[वह अपनी जगह से उठता है]

यह अदालत में हलचल मच जाती है, रोपर उठता है और समाचार
के सम्वाददाता से बातें करता है । जैक सिर उठा कर अकड़ता
हुआ बरामदे में चला जाता है । बार्थिविक भी उसके पीछे
पीछे जाता है ।]

मिसेज़ जोन्स

[विनीत भाव से उसकी तरफ़ फिर कर]

हज़ूर !—

दृश्य २]

चाँदी की डिवीय

[बार्थिविक असमंजस में पड़ जाता है। फिर हिम्मत हारकर, लज्जित भाव से इंकार का संकेत करता है और जल्दी से चहरी से चला जाता है। मिसेज़ जोन्स उसकी तरफ़ दे खड़ीरह जाती है।]

परदा गिरता है।